
अकादेमीचे वतीन.... 


कोंकणीत बालसाहित्य मोट्या प्रमाणांत उजवाडाक येता तातूंत कविता, 
फाणयो, निबंद, नाटकुलीं एकांकी अशा तरेच्या ललित साहित्याचो आस्पाव 
आसता पूण खासा भुरग्यांखातीर बरयिल्ल्यो अशो बालनवलिका अवघ्योच 
-हणच्यो पडटल्यो. देवनागरी लिपयेंत उजवाडाक आयिल्ल्या नवलिकांची 
A सद्याक तरी वीसांवयर आसचीना. बाल साहित्याक मागणी मात खूब 
आसा. कोंकणी बाल साहित्याच्या मळावयलो नवलिकांचो हो उणाव थोड्या 
तरी प्रमाणांत भरुन काडचो ह्या हेतून गोवा कोंकणी अकादेमीन 2005 
वर्सा 'बाल नवलिका लेखन प्रकल्प” चालीक लायलो. आरंभाक लेखक 
म्हण नामनेक पाविल्ल्या आनी बालसाहित्याच्या मळार लेखन ae. शा 
लेखकांची एक बसका आपयली तातूंत सुमार सोळा लेखकांनी बाल 
बरोवपाचें लिखित स्वरुंपात मानुनूय घेतलें. तांचेलागीं तश्यो कबलातीय 
केल्यो पूण दिल्ले मुजतींत अवघ्याच लेखकांनी नवलिका बरोवन पूर्ण केल्यो. 
ज्यो नवलिका आमचेकडेन आयल्यो त्यो संपादक मंडळामुखार दवरुन 
तांचेर गरज ते संस्कार करुन घेतले आनी त्यो आतां पुस्तकरुपान 


वाचप्यांमुखार येता. 
एका संचात चार बालनवलिका उजवाडाक येता. त्यो म्हणल्यार - 
nt वर्स फुकट वचूंक ना गजानन जोग 
2. हरीश, पिरीश आनी देंवचार सतीश दळवी 
3. काणी आज्याली देविदास कदम 
4 रानाच्या मनांत माया खरंगटे 


ह्यो चारुय नवलिका आयच्या बालवाचप्यांक मानवतल्यो अशी आस्त 
आसा. 

“बाल नवलिका लेखन प्रकल्प" येवजणेतल्यो फुडल्यो नवलिका अश्योच 
उजवाडा येतल्यो. 

काणी आज्याली 


| आं $$ ! कितें सांगता गो तूं? 

“हय गे!” 

'पप्पून टिचरीक मारली...?' 

'हय !' प्रिती दोळे मोडे करीत हयकारलें. 

पप्पू मस्ती करतालो आनी मास्तर पप्पूक मारताले, हें सदांचेच 
ग्रासले. आयज हें उरफाटें आसलें, भुरग्यान बाईक मारप म्हळ्यार किते? 
कि पप्पू, तुजें चडच जालें हां !' मम्मीन सामकें वाजेवन म्हळे 
हरेक दिसा पप्पू पासत कितें ना कितें तक्रार आसतालीच. आयज 
७ मस्तेपणाची तेंगशी जाल्ली. | 

पप्पू ओग्गी तकली सकल घालून प्रिती फाटल्यान उबो आसलो. 
गाच्या चेज्ह्यार उदेल्ली गुन्यावकारीपणाची भावना स्पश्ट झळकताली. 

मम्मीन चेऱह्यार तिडक हाडून विचारलें, पप्पू म्हाका सांग, टिचरीक 
मारतात रे? 

“तिणे म्हाका कित्याक मारलो तर?” आपले मोठे दोळे आनिकूय 
मोठे करत पप्पून म्हळे. 

“तुका आयजच मारलो? सदांच मारतात आनी सगळेच मारतात!” | 

पप्पून ल्हवूच तकली सकयल घालून गणमणिल्ल्या भाशेन म्हळे, 
“म्हूण ऽऽ मारली !” | 

'जाले fect?’ 

प्रितीन मुखार येत म्हळें, “हांव सांगता मम्मी, हो, टिचर शिकयताना 
उलयतालो. टिचरीन सांगूनय ओगी रावंक तयार ना. म्हण्टकीर टिचरीन 
ARGH...’ 

'तूं आशिल्ले थंय...?” पप्पून मदींच विचारलें. 

“टिचरीन सांगिल्लें आमकां !” 

“पप्पू, मातसो ओगी राव !” मम्मीन पप्पूक ओगी केलो. 'हां सांग...” 

'टिचरीन मारतकीर हाणें फुरसद करुंक ना. डेस्कार दवरिल्ली आपली 
फूटपट्टी घेवन फट फट करून टिचरीक पर्थून मारली.' 

“मागीर?” 

'टिचरीन हाका हेडसरा म्हऱ्यांत व्हेलो. हेडसरान स्कूल सुट्टा मेरेन 
हाका घोडो करुन बागवोन दवरलो. 

प्रितीचे जातकीर, मम्मीन पप्पूकडेन पळोवन म्हळें, 'पप्पू, आतां तूं 
सांग Gol! सारखे सांग हां..” | 

'म्हाका उलोवंक खूब जाय, हें तूं जाणा मगे मम्मी? तूंच Fever मगे 
आज्याभशेन म्हाका चड उलोवंक जाय, रगताचो गूण म्हूण |” 

मम्मी हांसली. 

तेवटेनचे कुडींत आजो कदेलार बशिल्लो. आयकून तोवूय हांसलो. 
ी ' तर, हांव उलयतालो राजूकडेन गे! ओगी राव म्हूण म्हाका एकूच 
| फावट ऑनिंग दिली.. ऑर्निंग म्हण्टात ती तीन फावटी दिवची आसता न्हू 
गे? ना! आयली आनी रप्प करुन पोल्यार फुलयलीं. म्हजो पोलो फुक्यासवाय 
' गे? कितलें दुखलें म्हाका !” पप्पून पोल्यार हात दवरलो. जशें काय ताका 
 आतांच पर्थून पोल्यार फुलयलां. 

'मागीर?' 

' मागीर हांवेंय दिलें. बरें ss दिलें हां 55!' पप्पून SST समाधानान 
सांगलें. जशें काय ताका हें करचेंच आसलें. 

'सामकें वायट केलें. टिचरीक मारपाचें सोडच, पर्थून उलोवपाचें 
सुदीक नासता. टिचर म्हळ्यार देव ! गुरु ब्रह्मा, गुरु विष्णू... म्हण्टात मरे 
तुमी?' 

'पप्पून हयकारत तकली हालयली.' 

“अर्थ नकळो ताचो? 

पप्पू ओग्गी. 

हूं. मागीर..?' 

“मागीर हाका घोडो करुन दवरलो स्कूल सुटमेरेन !” प्रिती मदींच 
उलयलें. 

'यँ, दवरु गो ! म्हाका संवय आसा !' पप्पून हें कांयच नही अशें 
करुन म्हळे. 

भितर बसून आयकतलो आजो कदेलावेल्यान उठलो. भायर आयलो. 
“पप्पू, पर्थून मस्ती रे..? "ताणें म्हळें पप्पू ओग्गी. हां. चला दोगांय हांत- 
पाय धुवन घेयात. चलात' 

पप्पू आनी प्रिती गेलीं. 

ह्या घरान पप्पूचे आनी आज्याचें नातें भोव निराळें. पप्पूलो आज्याचेर 
भोव जीव जाल्यार आज्यालोय पप्पूचेर ! दोगांकूय एकमेकां बगर रावप 
कठीण! कोण्णे सांगिल्लें पप्पू आयकना. पूण आज्यान सांगिल्लें आयकता. 

प्रिलीचीय आज्याकडेन सलगी. पूण पप्पू इतली न्हू! 

दोगाय भांवडां जवळीं. पप्पूपरस प्रिती वीस मिनटांनी व्हड. दोगांय 
पाचवेंत. पप्पू 'ए” वर्गांत, जाल्यार प्रिती “बी” वर्गात. 

दोगाय जवळी हय, पूण दोगांयचे सभांव साप्प वेगळे. प्रिती थंड. पप्पू 
उग्र आनी मस्तो !एक मात खरें, दोगाय भावंडांक बापायचे हिसपाभायर 
लाड. पप्पूक घरात कोणालोच भ॑य नासलो. आसलोच जाल्यार थोडोभोव 
मम्मीचो. | 

पप्पूली मस्ती दिसांनदीस वाडत गेल्ली. खऱ्यानींच ही गजाल हुस्को 
करपासारखी आसली. अशेंच फुडें चल्ल्यार घडये हाचो परिणाम कित्याचो 
कितेंय जांव येतालो. 

| सगळ्यांत चड हुस्को आज्याक ! आजो जाणां आसलो, भुरगीं मस्ती 
| आसतातच. पूण हें मस्तेंपण एकेक फावट भोव तरासात उडवपी आसता. 
` नातवाक वेळारुच सुदारुंक जाय. अशे तरेची मस्तेपणां भुरग्यांक 
GIA पांवड्यार पावोवंक ताकता हें ताका कळूंक जाय! 

आज्यान थारायलें. पप्पूक ती काणी सांगची ! न्हय, ती काणी सांगप 
सामके गरजेचे... 


रातीकडेन सदांच पप्पू आनी प्रिती आज्यावांगडां न्हिदतालीं. आज्यान 
तांकां काणी सांगप आनी काणी आयकतां आयकतां दोगांय न्हिदून पडप ! 

सदच्यावरी पप्पून म्हळे, “आज्या, काणी सांग.” 

'सांगतां.' आज्यान म्हळें. “पूण, ही काणी सुमाराभायर व्हड ! ती 
एके रातीत पुराय जावची ना. देखून इल्ली इल्ली करुन सांगतलों.' 

पप्पून न्हिदिल्लेकडेन ताळयो वाजयल्यो. 'व्वा ! बरें जालें ! मागीर 
आज्याक वेंगयत म्हणूंक लागलो, 'बरें जालें ! आतां सदाच चुकनासतना 
काणी आयकूंक मेळटली.' 

' न्हिदचो ना मरे? 

“हय, तो मदीच न्हिदता !' प्रितीन मदींच म्हळे. | 

' आनी तूं न्हिदना ? तूं कितें रातभर बसून भजन करता ?* पप्पू . 
तिडकलो. 

आजेन म्हळे, 'हें चोय, तशें जावंक फावना ! काणी कान दिवन 
आयकपाक जाय! आयकतलें? 

दोगांयनीय हय म्हळें. 

आज्यान काणी सांगूक सुरवात केली... 

एकसुपुल्लो गांव ! त्या गांवाचें नांव नागफोंड! 

“आमच्या गांवांचे नांव ! पप्पू 

'नागफोडा एक चिचेरुख आसा व्हऽऽड. चिंचो लागतात ताका ! न्हं 
आज्या ?' प्रितीन मदींच म्हळें. 

'ए, चिचेंरुखाक चिचो लागच्यो नात तर कितें आंबे लागतले?' 
पप्पून म्हळे. 

“तूं ओगी राव !' 

' तुमी दोगांय आयकतात? ’ 

दोगांय ओग्गी. 

“तर थंय एक भुरगो आसलो. सोमू. नांव ताचे सोमनाथ, पूण लोक 
ताका सोमूच म्हण पाचारताले.' 

‘Geta नांव मरे !” पप्पू उलयलो. 

“हय ! तर तो भुरगो खूब हुशार |’ 

“म्हजे भाशेन !” 

* हय ! आनी तितलोच मस्तो !' 

'पप्पूभाशेन !' प्रितीन तोंड घालें. 

“मनान सरळ ! आपल्या बापायभाशेन ! ताचो बापूय भावार्थी ! केन्नाच 
| कोणाल्या किजिलां-केस्तावांक वचपी न्हं. आपले काम भलां.... आपूण 
_ भलां ! कोणें कितेंय उरफाटें उलयल्यार, तोंड वयर करुन पर्थून जाप 
दिवपी न्हूं. थंड सभावाचो. 

आंगलोटान लांब-रूद, काळो-सावळो, धगां पावसांत काम-कश्ट 
करुन रापेल्लो. 

कश्टाक वाग. चार-चार मानायाचें काम एकटो करतालो. 

ताचें नांव कुश्ट. 

सोमूचे आवयचें नांव रुकमाय. ती रंगरुपान गोरी. तिवूय धगां-पावसांत 
रापेल्ली. घोवाभाशेंन तिवूय थंड सभावाची. 

सोमू अपुरबायेचो एकटो. मस्ती केल्यार 'पुता तशें करु नये !' हाचे 
पलतडेन आवय-बापायन कांय म्हणप ना. 

सोमूक पयले फावट हुशार म्हळे तें ताचे प्राथमिक शाळेचे बाईन. 
इतलो दीस मस्तो सोमू म्हूणच तो स्वताक वळखतालो. 

ती बाई भोव मोगाळ. भुरग्यांक मायेमोगान Hel शिकवचे हैं 
तिचेकडल्यान शिकचें ! 

बाईबद्दल उलयतना आज्याचे दोळे नकळट भरुन येयले. न्हिदिल्लेकडेन 
ल्हवूच ताणें ते पुसले. पप्पूक, प्रितीक मात तें कळूंक ना. 

मीरा तिचें नांव. गोरी. उंच. एकशिवडी आसली. सदांच धवी साडी 
न्हेसताली. कपलाक HHA ना. गळ्यात मंगळसूत्र ना. तिचो घोव लडायेंत 
शहीद जाल्लो.' 
“शहीद म्हळ्यार... ?' पप्पू 
'लडाय करता-करतां मेल्ल्यांक शहीद म्हण्टात ! 
'सांग ... प्रिती. 


काणी आज्याली 7 


“तिका भुरगीं बीं नासलीं. शाळेतलीं भुरगीं ती आपली भुरगीं समजताली. 
आसली ती तेन्ना चाळीशेक वर्साची. 

सोमुलो तो शाळेतलो पयलो दीस आसलो. 

बाईन सगळ्या भुरग्यांक पाटयेर मुळाक्षरां घालून दिल्ली “अ” 'आ'. 
आनी चिरुक लायिल्ली. 

' एकदम सुर्वेकच अक्षरां?" प्रिती. 

'हय ! कित्याक...?' 

' आमकां सुर्वेक गोल, अर्दगोल, रेघो बी काडूक लायिल्ल्यो. न्हू रे | 
पप्पू ?' | 

‘eal’ 

'तिणें तशें करुक ना. सोमती अक्षरांच !' 

'मागीर...?' | 

'हेर भुरगीं घे 5 वरांची वरां 'अ, आ” करत faa बशिल्लीं जाल्यार 
कांय खिणांतच सोमून जिस्ताजीस्त अक्षरां काडून दाखयिल्लीं. बाईन 
सगळ्यांसामकार ताची तोखणाय केल्ली. रोखडीच ताका फुडलीं 'इ ई” 
घालून दिल्ली. तिवूय रोखडीच ताणें काडून दाखयिल्ली. बाईन फाटीर हात 
मारुन म्हणिल्ले, ' शाब्बास! हुशार आसा तूं ! खूब शिकतलो आनी व्ह$ड 
जातलो !' बाईचें हे तोखणायेन सोमूक मळब हाताकडेन पाविल्लेवरी जाल्ले. 
शाळा सुट्टकीर तो उडक्य़ो मारीतच घरा गेल्लो. सगळीं भुरगीं घरा पावचे 
आदी हो घरा हजर. ताका हें सगळें केन्ना एक फावट आज्येक सांगन जाल्ले. 
घरा पाविल्लो तेन्ना ताची जाण्टी आजी शेंदरेर न्हिदिल्ली आसली. आवय- 
बापूय शेतांत गेल्ले. ताणें न्हिदिल्ले आज्येक हालोवन हालोवन जागी केली. 
आनी पुराय गजाल सांगली. 

“हय पुता, बरें जांव. बरें जांव.' म्हळें तिणें. 


8 काणी आज्याली 


आजी सगळ्यांत मोगाची ताची. सोमूक आजो नासलो. सोमू पाळण्यांत 
आसतना तो भायर पडिल्लो. रानांत गेल्लेकडेन ताका व्हडल्यान चाबिल्लो. 

'व्हडल्यान म्हव्व्यार..?* पप्पू 

*सोरपान!” 

“आवयस !' प्रितीन जशें काय आपल्याकूच घास मारिल्ले भाशेन 
केलें. “मागीर तो मेलो? 

'हय तर !' 

'कित्याक गेल्लो तो रानात...?' प्रिती. 

‘a SS इतलेंय कळना !' पप्पून हेडयत म्हळे. 'आपालिपा खेळूंक 
गेल्लो ! रानांत कित्याक वयतात...?' 

“तो राखणो आसलो. शेतकार आसलो. शेतां करप, गोरवां-म्हसरां 
पोसप. गोरवांक घेवन रानांत चरोवक वचप. ते भायर सारें-सोप हाडप, हो 
तांचो नेमधर्म! फकत तोच न्हू ! आख्खो नागफोंड गांव शेतकामत्यांचो. 
वसचि बाराय म्हयने. शेत, शेत आनी शेत ! सगळी येणावळ शेतांतल्यान. 
फात्यापाराक उठून शेतांत गेल्लीं हीं मनशां वेळ पडटकीर घरा पर्थतालीं. 
पावस-गीम घोळ घोळ घोळप, जायतीं पिकां काडप. कसलीं आनी कितलीं 
पिकां म्हण सांगू ? पावसांच्या दिसांनी भात. भातांची तरा आयकात, 
जगो, पांडो. आयारेट, मंगला, ज्योती, जया...” 

“ही मंगला, ज्योती, जया बायलांची नांवां ! ज्योती म्हण म्हजी टिचर 
!” प्रितीन मदींच म्हळें. 

'तिकाच मारलें हांवें!” पप्पून आपलो पुरशार्थ सांगलो. 

पूण हांगां हीं भातांचीं नांवां ! तेभायर शाकभाजी चोय, काटेकणंग, 
कारांदे, धवें आळू, काळे आळूं, मुंडली, वायंगीं, सुळसुळीत घोसाळी, 
PMT घोसाळीं, पडवळां, तवशीं, चिबडां, गोडदुदी, कोकणदुदी, AS 

आनी जायतीं ! 
“हीं सगळीं सोमू खातालो?' 
हय तर!” 
म्हाका भाजी खावंक आवडना!' 
म्हणच AGRA सांगतां हांव ! फुडें आयकात. हें जालें पावसात. 
गिमात कितें पिकयताली चोय. गिमान उदकाची चड सोय नासता. कश्टकरी 
लोक ते! अस्सल कुळवाडी. ओगी बसचेली कुळां न्हू! वायंगणां शेतावयर 
तळी खणून ते उदकान तीं शेतां पिकयतालीं. 
तेभायर काजू, पणस, sets, आंबो, भिंडां बीन जायतीं ! 
गिमात शाकभाज्येक शेतांत अगळ काडून पोरसूं करप. तातूंत वायंगीं, 
मुळो, गुङ्डे, चिटमीट, पालेभाजी, कांदे, मिरसांग, care बीन पिकयताले. 
हे असले जातीवंत आनी आरोग्यवर्धक पिकां खावन सोमू आंगलोटान 
घट्टमुट्ट आनी आरोग्यवान आसलो. तुमी हातुंतले कितें-कितें खातात 
सांगात पळोवया? 
दोगांय ओग्गी. 
देखून तुमी पर्थून पर्थून Sac पडटात. सोमू दुयेंत पडना आसलो. फातर 
कसो आसलो. 
'लुमकां आरोग्यवान जावचे आसां मू?' 
'हयतर !' दोगांय. ` 
“मागीर तुमका भाजी खावची पडटली | तुमी दोगांय भाजी खावंक 
तक्रार करतात. तशें जावक फावना!' 
हाचे उपरांत हांव तक्रार करचोना! भाजी खातलो आनी सोमूभाशेन 
घट्टमुट्ट जातलो !' पप्पू. 
...आनी मस्ती करतलों !” प्रिती. 

' ये, तू ओगी राव ! पप्पू. 

फुडें आयकतात....?' 

“हय!” -दोगांय. 

'तांची राहणी सादी आसली. दादले काश्टी न्हेसताले आनी बायलां 
कापडां!' 

'सोमू काश्टी न्हेसतालो?' पप्पू. 

“हय तर! काश्टी आनी आंगलें!' 

पप्पू खिलखिलोन हांसलो. ताका तें कितेंशेंच दिसलें. शाळेत वतलया 
भुरग्यान काश्टी न्हेसप ही गजाल ताचे येवजणे भायली आसली. 

“पप्पू, तूं हासना !' आज्यान Fess, ‘ याद दवर. तुजें आजे - पणजे 
हेच कपडे घालून जियेले आनी मेले. काश्टी, हातकापे आंगले आनी तकलेक 
रुबाल हाचेभायर ताणीं काय चोवक ना. ना म्हळ्यार, जात्रे-परबेक पुडवें- 
पैरण आसतालें. 

असले तरेची जीण आशिल्ल्या गांवांत VEL ल्हानाचो व्हड जालो. 

सोमूली शाळा घराकडल्यान दोनेक किलोमीटर अंतरार आशिल्ली. 
क्षेत्रपाळां देवळाकडेन. 

सोमूले वांगडी झिलू, शाणू, कुश्ट आनी बाबुटो. सोमू सदांच ह्या 
वांगड्या वांगडा शाळेत वयतालो. ताचे वांगडी हेर भुरग्यांभशेनच! मस्ते 
न्ह! 

एक दीस कितें जालें? ताच्या वांगड्यां मदलो शाणू नांवाचो भुरगो 
दावडो आसलो.. सगळीं कामा दावड्या हातानच करप. शाळेत वता 
आसतना सोमूक येवजलें, ताका चाळोवचें, ताची फकाणां करचीं. ताणें 
झिलूक म्हळे, 'झिलू, शाणूक चाळोवया रे..?' 

झिलू बाबडो थंड भुरगो. ताणे कांयच प्रतिक्रिया दाखयली ना. 

तरी सोमून सुरु केलें- 

'ये शाणू, 

मुखार गेल्ल्या शाणून फाटल्यान फिरुन चोयलें. 

सोमू ताका नाचून दाखयत म्हणूंक लागलो, 'दावडो कोको न 
दोको!” | 
शाणू सुर्वेक ओग्गी रावलो. चलत. बरो भुरगो तो! सोमू धावत - 
धावत ताचे फुड्यान गेलो आनी पर्थून चाळोवंक लागलो, 'दावडो कोको, 
कोंबलो दोको!' 

सगळीं वाटेवेली भुरगीं खो खो करुन हांसूक लागलीं. शाणू जालो 
याण! ताका मारली तिडक! पावसाचे दीस ते! शाळेमेरेन पुराय रस्तो 
तांबडे मातयेचो. पावसान रस्त्याचो चिखोल जाल्लो. मदी-मदी तांबडे उदक 
साचिल्लें. शाणून फुरसद चोयली ना. चप्प करुन पायांनी रस्त्यावेले उदक 
सोमूचेर शेवटिलें. तें तांबडें उदक सोमुल्या तोंडार, खोमसार, काल्सांवार 
दफ्तरार सगळेकडेन उसळळे.' 

'काल्सांवार...? 

हय काल्सांवार !' 

तूं म्हण्टालो न्हू रे ते लोक फकत काश्टीच न्हेसताले म्हूण!” 

“हय व्हय! RISA तें! शाळेत वतना भुरगीं, काल्सांव घालताली. 
शाळेचो गणभेस तो! युनिफॉर्म! निळें काल्सांव आनी धवो बुशकोट! धवो 
म्हूण नांवाचोच! फकत दोन दीस धवो आसतालो. मागीर-मागीर ताचो रंग 
तांबुडसो जावंक लागतालो. तांबडें मातयेंतल्या भुरग्यांल्या आंगांवेले धवे 
कपडे कितले दीस म्हूण धवे उरतले? 

' मागीर कितें जालें?" 

'तूं सांग सोमून आतां कितें करचें..?' 

'ताचेर दोन फुलवंचे!' पप्पू. 

'हेंच तें! शाळेंत तुवें हेंच केलें बाईलागी! आपणें चूक करप आदी, 
` आनी हेरान ताचेर प्रतिक्रिया दाखयतकीर पर्थून तीच चूक करप?” म्हण्टकीर 
तुजी दोट्टी चूक जाली. सोमून तशे केलें ना. आपले आंगार पडिल्लें उदक 
चोवन तो व्हडां-व्हडान हांसूंक लागलो. सोमू हांसता तें चोवन हेर भुरगींय 
हांसूंक लागलीं. ’ 

'कित्याक हांसलो सोमू? पप्पू. 

“मजा! फकाणां! आपणे शाणूली फकाणां केली. ताणें मागीर जीप 
म्हण आपल्याचेर उदक शेवटिलें. फिटाफीट! केल्ल्या फकाणांची जाप 
फकाणांचेरुच घेवप. सारखे न्हू?' 

'हय!' पप्पू 

'सोमू सगल्यो गजाली फकाणां म्हृणच करतालो. ती मागीर मस्ती 
थारताली. त्या फकाणांतल्यानूच फुडें न्ही नस्ते प्रकार उपरासताले. ते 
मागीर सोमूक म्हारग पडटाले.' 

‘Hs कितें जालें आज्या? सोमुले कपडे म्हेळ जावंक ना? शाळेत 
घेयलो ताका ? ' प्रिती. 

'ते तशेंच म्हेळ कपडे घेवन सोमू शाळेत गेलो. सगळीं भुरगीं सोमूक 
पळोवन हांसतालीं. हें सवंग पळोवन बाईन विचारलें, 'कितें जालें रे?” 

सोमून सगळीं गजाल सांगली. आनि आपणे तीं फकाणां म्हूण केल्ली 
हेंवूय सांगलें. 

बाई सोमूक पुराय जाणटाली. सोमू मुजरत दुश्टपणान कांयच करिना, 
तो सभावान हरशीं बरो. फकत कोल्याक जशी हुकी येतकीर तो हुकूऽय 
करता तशी हाका फकाणां करची हुकी येतकीर हो फकाणां करता हैं तीं 
जाणां आसली. 

तिणें सोमूक सांगलें, “हे पळय सोमू, कोणाचीय फकाणां 
एक गजाल सदांच मतीत दवरुंक जाय, तें म्हळ्यार, जाची तूं 
करता ताकाय त्या फकाणातल्यान आनंद मेळूंक जाय आनी न 
मेळूंक जाय. तुवें केल्ल्या फकाणांतल्यान जर कोणाकूय तरास जाता 
जायत, तर ती फकांणा न्हू, तर तो हेरांक दिल्लो तरास थारता. 
असली हेरांक वायट दिसचेली फकाणां मनशान केन्नाच करु नये.” 

उपरांत तिणें सोमूपासत एक काणी सांगली... 

'एका गांवात दोग इश्ट आसले. बाबू आनी राम तांची नावां ! बाबुकडेन | 
एक गाय आसली. ती दूध दिताली. बाबू कितें करतालो? गांयचे अर्दे दूध 
आपूण दवरुन घेतालो. अर्दे रामागेर दितालो. 

रामागेर दोग बैल आसले. दोगूय शेतकार आशिल्ल्यान शेतां कसूंक 
दोगांकूय बैल जाय लागताले. राम कितें करतालो? बाबूक शेतां कसूंक 
जाय तेन्ना आपले बैल दितालो. 

अशे तरेन दोगांयचीं कामां भागतालीं. 

एक दीस कितें जालें? 

रामाचे बायलेन आपल्या घरा सामकार बरीं ss फुलझाडां लायिल्ली 
तिका बाबडेक फुलांचो सोस आसलो. एक दीस माथ्याक फूल ना जाल्यार 
तिका न्हीद पडनासली 

एक दीस बाबुली गाय येवन तिगेलीं फुलझाडां खावंक लागली. कोणेच 
ुर्वेक चोयलें ना. सुमार अर्दीवयर झाडां खावन जातकीर, राम थंय येवन 
पावलो. गायक झाडां खातना पळोवन, ताका कितें करचे म्हूण कळळें ना 
ताच्या खादार आशिल्ले खोरें ! खोरें काडून रामान गायचेर आडमुठी शेवटिलें 
GR गायच्या वर्मार बसलें. गाय थंयच पडली. मेली. मागीर कितें करतलो? 
ताणे मुजरत म्हूण HEH ना हें ! अचकीत आनी नकळट आपसूकच 

घडिल्लें. नकळट जायना कित्याक, गाय मरतकीर आपली चूक ताका 
होलमली. पूण जावचें जावन गेल्लें. आतां कसलोच उपाय नासलो. खरें 
म्हळ्यार रामान आदींच येवजूंक जाय आसले. आतां फुकट पश्चात्ताप 
करचेली पाळी येयिल्ली. 

बाबूक जेन्ना हें Hoo, तेन्ना बाब तिडकलो. एकवटेन आपलो इश्ट 
म्हण्टा, आनी दुसरेवटेन म्हजी गाय मारता? फुलांझाडां केन्नाय लावं येतात. 
Hell गाय हाडूक येता? मोनी जात ती ! तिका कशें कळटलें, कितें खावचें 
आनी कितें खावचें न्हय! हरवी वस्त दिसली, लायलें तोंड! 

आनी तातूंतच बाबूक हेर लोकांनी खुबळायले. “ताणें गाय मारली मुरे 

Del? तूं आतां तागेलो बैल मार!” आनी बाबूक तें मानवलें. 

| बाबुन तिडके सरशी कितें करु येत? 

तो रातीकडेन सगळीं न्हिदलीं अशें पळोवन, ल्हवूच रामाल्या 
गोठ्याकडेन गेलो.दोगूय बैल बाबडे गोठिल्ले. रंत करताले. रामान कोयती 


काणी आज्याली [8 


उखल्ली आनी ताचो एक बैल मारलो. 

“आवयस!' प्रितीन म्हळे. 

'हाचो परिणाम कितें जालो? 

रामाच्या हातान गाय मेल्ली. ताकालागून दूध मेळचें दोनूय घरांत बंद 
जाल्ले. दूध मेळचे बंद जालें, तें जालेंच! दोगांयचीं शेतां दोगूय बैल कसताले. 
तातूंतलो एक बैल मारलो, म्हण्टकीर शेतां आतां कसप कशीं? शेतां 
कसनासतना पिकावळ काडू येतां? दोनूय घरांचेर संकश्ट! एका बैलान 
शेतां कसूं येना. 

दूध गेलें तें तें tera, पिकावळय गेली.।! 

म्हणुनूच म्हण्टात तें एकल्यान गाय मारली म्हूण दुसऱ्यान बैल मारु 
नये! दोगायचे लुकसाण जाता...” 

“ताणें कोणाकडल्यानूय एक बैल घेवचो कसूंक!” पप्पून आपलो म्हूण 
एक सल्लो दिलो. 

हैं चोय पप्पू, ही काणी! काणयेंतल्यान बोध घेवचेलो आसता, इतलेंच! 
ताचेर तर्क-वितर्क करचे नासतात. समजलें तुका?' 

‘eal 

“मागीर कळ्ळे तुका कितेंय हें काणयेंतल्यान?” 

‘Ba!’ 

'कितें कळ्ळें?” 

SIM आपलें वायट केलें म्हूण, आपूण पर्थून ताचें वायट करुं 


'ज्यूस्त! शाबास!...आतां फुडली काणी फाल्यां...आतां आमी न्हिदूया 


“हय!” 

आयज प्रिती आनी पप्पू बेगीनच येवन खाटीर पडिल्ली. आजो येनाफुडें 
लागली,'आज्या, काणी! काणी!” 

'सांगतां APTA!” म्हणत आजो खाटीर आड पडलो.. आनी काणी 
` सांगूक लागलो... 

‘GAA शाळेत वचूंक सुरवात केले उपरांत चार-पांच दिसा नंतरची 
गजाल- . 

शाळा सकाळीं पावणें आठांक सुरु जाताली, ती दनपारां सादारण 
सव्वा एकाक सुड्ठाली. सकाळी शाळेत येयिल्लीं भुरगीं इतलो वेळमेरेन शाळेत 
उरतालीं. देड तासा उपरांत पांच मिनटांची एक सुटी आसताली. उपरांत 
तीन तास जातकीर विशेक मिनटांची व्हड सुट्टी आसताली. इतलो वेळ 
मेरेन भुरग्यांक रित्या पोटार दवरप सारके न्हं! भलायकेक तें वायट! 
म्हण्टकीर, पयल्याच दिसा बाईन सांगले, “तुमी सदांच येतना वांगडां 
कितेंय खावंक घेवन येवचें. हाडिल्ले तें मदलेसुटयेंत हांगां वर्गात बसून 
सगळ्यान खावंचें. येतना एक उदकाची बाटलीय घेवन येवचें. तान लागल्यार 
उदक पिवंक!' 

हेर दिसा सावन सगळी भुरगीं वांगडां येतना कितें ना कितें खावंक 
घेवन येतालीं. मदले सुटयेंत वर्गात बसून खातालीं. त्या दिसा झिलू, 
सोमूचो वर्गइश्ट ओग्गी एकेकुशीक बसून आशिल्लो. सगळें खातात आनी हो 
तोंड येदेंशे करुन तकली सकल घालून बशिल्लो. सोमूलें लक्ष जूस्त ताचेकडेन 
गेलें. तोवूय डबो उगडून बशिल्लो. ल्हवूच ताणें आपलो Sal बंद केलो 

आनी तसोच उठून झिलूम्हऱयांत येयलो. 

'झिलू, Jd काय हाडूं AT?’ 

झिलू रडूंकूच लागलो. | 

सोमूक कांयच समजलें ना. ताणें विचारलें, “आरे, रडटा कित्याक?' 

“म्हाका खावंक कांयच दिवंक ना!” 

'कित्याक?' 

झिलू ओग्गी. 

'इतले दीस दिवंक ना तुकां?' 

‘feet!’ 

“मागीर?” 

“आतां सांगतात हाचे उपरांत शाळेंत व्हरुंक कांय मेळचें ना. सकाळीं 
खाल्ला तेंच पुरो! दनपारा येतकीर जेयल्यार जालें. 

“आसूं! हांव दितां तुकां!' म्हणत सोमू उठलो. आपल्या जाग्यार 
येयलो. SH उखलून पर्थून झिलू म्हऱ्यांत येयलो. SH उगडलो. डब्यातलें 
आमील अर्दी काडून डब्याच्या झाकण्यांत घाली. आनी (हें घे, खा!” म्हूण 
ती झिलूक दिली. 

“नाका म्हाका, तू खा!" झिलून दोळे पुसत म्हळे 

अशें कितें करता तूं झिलू? तूं खायना जाल्यार हांवूय खांवचो ना ! 
हैं घे...खा!' सोमून ताका आग्रो केलो 

निमाणेंकडेन झिलूक खावचेंच पडलें. 

झिलूची एक निराळीच काणी आसली. 

सोमूक सगळे खबर आसलें. ताच्याच वाड्यावेलो तो! झिलू आवय- 
बापूय नाशिल्लो पोर! ताचे आवय-बापूय तो चार-पांच वर्सांचो आसतनाच 
Tel.’ 

“कशीं?' प्रिती. 
'रानांत गेल्लेकडेन, तांकां कोणेंतरी मारुन उडयलीं.' 
॥.. 'कित्याक?' 

'कित्याक-कात HAT कब्ब्ें ना!... मागीर झिलूक बापोलान, म्हादून 
वाडयलो. वाडयलो म्हळ्यार कसो? आपल्या भुरग्यांक वाडयतात तसो 
न्ह! झिलूक झेपतां ती ल्हान-व्हड कामां दिवप. जाता तितलें करुन 
घेवप.' 

'चुरचुरे!' 

'हयतर! ताका शाळेत घालो तें सुदीक, शाळेतले बाईन घराकडेन 
येवन तांकां परत-परत सांगून ! झिलूक शिकची भोव आवड! शिकूंक 
मात व्हडलोसो हुशार नासलो. सादारण! एकूय दीस शाळां चुकोवक मागना 
आसलो. पूण बापोल्यो आनी खासाकरुन बापोलाची बायल ताका ल्हान 
व्हड कामाखातीर घरा दवरुन घेताली. मागीर हेर दिसा ताणें सोमूक बीन 
विचारप, “बाईन काल किते शिकयिल्लें?' 

बाईक तागेली परिस्थिती खबर आसली. जेन्ना जेन्ना तो गैरहजर 
आसतालो, तेन्ना-तेन्ना बाई ताका म्हऱ्यात -घेवन शिकयिल्लें पर्थून 
शिकयताली. 

झिलू सोमूक आपली पुराय परिस्थिती सांगतालो. आपल्या कडल्यान 
घरांकडलीं कामां कशीं करुन घेतात.. करिना म्हळ्यार उपाशी कशीं 
दवरतात... आनी इतलें POAT घरात ताका कशें VAY खेंस्‌ करतात...! 

झिलूचो शाळेचो खर्च करुंक ती मागनासलीं. उरफाटें ताका सांगप, “तूं 
शाळा सोड! शिकून तुवें कसलो व्हडलो उद्धार करचेलो आसा? 

हे असले तरेच्या वागण्यान झिलू निर्शेल्लो.ते नेण्टेपिरायेर लेगीत, 
ताचे (aR नुरा नासली. तो खंयच्यान तरी धरुन हाडून सोडिल्लेवरी 


क: 
be 

रावतालो. आपल्याच मनशांमदी परको कसो! न 

झिलूचो शाळेचो खर्च सुरवेक बाई आनी शाळेंतले हेर दोग मास्तर 
करताले. खर्च म्हळ्यार, पुस्तकां, गणभेंस, फी बीन! फुडें मागीर बाईन 
ताका शाळेंमार्फत फुकट गणभेंस, पुस्तकां बीन दिवची वेवस्था केल्ली. 

झिलू सोमूचो घट्ट Ske जाल्लो. दोगूय सदांच वांगडां आसताले. त्या 
दिसासावन ताची भूती लेगीत सोमूच हाडटालो. तेंवूय चुकनासतना. 

असोच एक दीस शाळेचो प्रवास वचचो आसलो. 'अवुरसां 
'अमदळ्ळी' हीं थळां थारायिल्लीं. अमदळळीचो श्री गणपती, अवुरसेची श्री | 
कात्यायणीं बाणेश्वर हीं अप्रूप देवथळां पळोवक मेळटलीं अशें येवजून 
भुरगींय सुमारा भायर भुल्लशिल्ली. 

बाईन सोमूक कितलीं भुरगीं येतलीं, हाची यादी करुक सांगली. 

एकेक भुरगो येवन आपले नांव दिवन वयतालो. सगळ्यां भुरग्यांनी 
नांवा दिलीं. झिलून आपलें नांव दिलें ना. बाईन सांगिल्लें, 'प्रवासाक आठ 
आणे खर्च येतलो. नांव दिल्ल्यान पयशे घेवन येवचें!' 

“आठ आणे? पप्पून कांयशें अजापान विचारलें. 

“हय! तेन्ना आठ आणे म्हळ्यार चड! आठ आण्याचे पन्नास पयशे 
जातात. तेदवार पन्नास पयशानी एक बेसबरी काल्सांव शिवूं येताली.' 

“बाबा!” पप्पू. 

'....तर हांव कितें सांगतालो? 

'झिलून नांव दीवं ना!” 

'सोमून विचारलें, ‘fete, dé कित्याक नांव दिवं ना?" 

'झिलून म्हळें, 'तूंजाणा, हांव खंयच्यान हाडू पयशे? तेभायर प्रवासाक 
घालूंक म्हजेलागी बरी मुस्तायकी बी ना. सगळीं भुरगी बरी-बरी मुस्तायकीं 
घालून येतलीं म्हण्टात. हांव येवचो ना रे!” इतले सांगून तो रडूंक लागलो. 

सोमूक कितेंशेंच जालें. 

एक वेळ प्रवासाचे पयशें कितेंयकरुन फारीक करुं येताले. पूण, 
मुस्तायकी? आपणाकडेन काय झिलूक मुस्तायकी शिवूंक ताकचें ना. ना 
म्हळ्यार, आपली एक मुस्तायकी दिवया म्हळ्यार, सोमूलागी शाळेच्या 
गणभेसा भायर फकत एकूच काल्सांव आनी एकूच पैरण आसले. पैरण 
म्हळ्यार जाणा मू तुमी..? शर्टाचोच एक प्रकार! म्हज्या पोरण्या फोट्यांत 
चोयल्यार कळटलें.' 

“चोयलां आमी!” प्रितीन सांगलें. 

“फुडें सांग...! पप्पून म्हळे. 

'सोमू बीन तसो कुबेराचो पूत नासलो. घरात खावंक-पिवंक जरी 

उणे नासलें, तरी पयसो म्हण्टात तो तसो हातात खेळना आसलो. 
सादे जिणें! 

घर लेगीत व्हडलेशें न्हू. जाण्टेल्यांनी बांदिल्ले तेंवूय एका तेपावेलें. | 
फकत चार कुडीचें! भायर ओसरी! मागीर मदले साल!जोडून व्होंवरी! 
उपरांत रांदची कूड! जालें. | 

तेदवार आताचे भाशेंत बाथरुम-संडास बी घरांतच नासताले. घराच्या 
फाटल्यान वा मुखार न्हाणयेची खोप आसताली. आनी हळशिकेक पयस 
घुत्यार, नातर रानात वचप आसतालें. 

जिणें सादें आसलें तरी समादानाचें आसतालें. 

-तर सोमूक आतां प्रस्न पडलो. करप कितें? ताणें येवजीय-येवजीय 
येवजिलें. उपाय हाताक लागलो ना. निमाणेंकडेन थारायलें, बाईकच वचून 
सांगचें आनी चोवंचे बाईच कसलो उपाय सांगतां काय म्हण! तो बाईकडेन 
येयलो. 

“बाई, झिलू प्रवासाक येना.” 

“हूं! बाईन तकली हालयली. घडये बाईक हें आदीच खबर आसले. 

“ताचे लागी पयशे, मुस्तायकी बी ना बाई!” 

बाईन म्हळें, आमी हाचेर चिंतूया. तूं भियेनाकां, झिलू प्रवासाक येयिल्लो 
जाय मरे THT?’ 

सोमून हय म्हण तकली हालयली. 

“हांव चोयतां ते" बाईन सांगलें. 

बाईन मागीर किते केलें, पयली ते चवथी मेरेनच्या सगळ्या भुरग्यांक 
एकठांय आपयले. आनी सांगलें, "भुरग्यांनो, हांव किते सांगता, तें बरें 
करुन आयकतलीं तुमी?” | 

'हऽऽय!' सगळ्यां भुरग्यांनी एकसुरात म्हळें. 

'कावळो चोयला तुमी? 

‘essa !' 

“तो feed करता जाणां? 

‘essa!’ 

'कितें?' 

'कांव...कांव...कांव!' भुरगीं कावळ्यांभाशेन बोवाळ करूंक लागलीं. 

'तें जालें! हांव सांगतां तें वेगळें. समजा एकाद्या कावळ्याक खावची 
खंयचीय वस्त दिसली जाल्यार, तो हेर कावळ्यांक कांव...कांव करुन 
आपयता मू?' 

“ह55555य!” सगळ्यांनी म्हळें. 

“मागीर कितें करतात ते कावळे? 

“सगळे मेळून ती वस्त खातात!” एका भुरग्यान सांगले. 

'खातात मू? 

"हऽऽऽय!' 

'बरे! आतां म्हाका सांग, सुणीं चोयल्यांतं मूं तुमी?" 

“ह5555य !' 

“बाई, आमगेर आसा सुणो! भोक्‌ भोंक्‌ करुन भोकता!' एका भुरग्यान 
मदीच म्हळें. भुरगींच ती! 

मागीर एकल्यान मदींच सांगलें, “बाई, आमगेर एक कोलगी आसा. 
खूब पिलां काडटा!' 

'आमगेर आसा बाई.' 

“बाई, आमगेरुय आसा." भुरगीं बोवाळ घालूं लागलीं. 

कळळें...कळळें! सगळ्यांचेर सुणीं आसतात हें जाणां हांव! ओगी 
रावात! बाईन सगळ्यांक ओगी केले. मागीर म्हणूंक लागली, ‘sta किते 

सांगूक सोदतां, समजा एकादी खांवची वस्त, एकाद्या सुण्यान मु 
जाल्यार तो हेर सुण्यांक आपयतना चोयला तुमी?" 

ना555 !ˆ भुरग्यांनी म्हळे 

उरफाटें थंय जर दोग-सुणीं आसलीं जाल्यार ती दोगांय ते वस्तीपासन 
कितें करतलीं..?' 

'झगटलीं 55 !' एकल्यान सांगले. 

'ज्यूस्त | आपूणय खावचो ना आनी दुसऱ्याकूय खावंक दिवचो ना. 
हय मू?” 

सगळ्यांनी “ह555य!* केले. 

आतां म्हाका सांगात, आमी सुण्यांभाशेन वागुया काय 
कावळ्यांभाशेन?' 

'कावळ्यां भाशेऽऽ न!” भुरग्यांली जाप. 

“शाब्बास!” बाईन शाबासकी दिली. ‘ast भुरगीं तुमी! कावळ्यांक जें 
कितें मेळटां, ते तीं वाटून खातात. 

ती मनशां परस चड बुद्धिवान न्हू, अशें आमी मानतात. मनीस चड 
बुदवंत. मागीर आमचें वागपय बुदवंताभाशेनूचआसूं नाका? जे आमकां 
देवान दिलां, तें आमी वाटून खावंक जाय. आपल्याकडेन आशिल्ल्यांतलें 
थोडेभोव नाशिल्ल्यांक दिवप ही मनशांची लागणूक! मनीसपणाची लक्षणां! 
बुदवंत मनशांचीं कर्तुबां!” इतलें सांगून बाईन विचारलें, आमी बीन अशेंच 
वागुया मूं... ?' 

भुरग्यानी म्हळें, हय!” 

मागीर बाईन सांगलें "पळयात, आमी सगळीं प्रवासाक वतलीं. आमचे 
पैकी एकटो प्रवासाक वचचो ना. तुमी जाणात ते?' 

सोमून म्हळें “हय! झिलू वचचो ना!” 

बाईन म्हछें, , आमी सगळी थंय मजा करतलीं आनी तो एकलोच घरा 
_ उरतलो, हैं बरें दिसचें ना! म्हण्टकीर, आमी ताका आमच्या वांगडां व्हरुया. 
व्हरुया Fe’ बाईन विचारलें. 

भुरग्यांनी म्हळे “हय, व्हरुया!''तशें जाल्यार आमी सगळ्यांनी ताका 
मदत करची पडटली. आसा तुमी तयार? 

भुरगीं तयार जालीं. 

'मागीर तुमी एक काम करात. जांकां जशें वटता तशें कोणे एक 
पयसो, कोणे दोन पयशे करुन हाडून दियात. ते सगळे एकठांय करुन 
आमी झिलूक प्रवासाक व्हरुया.' 

बाईन हें सांगतकीर सगळी एका पांयार तयार जालीं. आनी खऱ्यांनीच 
भुरग्यांनी आपले आठ आणे Nl करुन, आपल्यांक वटता तशें एक-दोन 
पयशे चड हाडून दिले. 

बाईन झिलूक आपलेवांगडां चित्तांकुलां व्हेलो. आपले थंय जेवयलो. 
मागीर जवळे दुकानात BOA लुगट काडली. शिंप्याकडेन व्हरुन माप 
दिलें. शिंप्यान चारच दिसांत मुस्तायकी शिवून दिली. 

झिलू सगळ्या भुरग्यांवांगडां प्रवासाक गेलो. 

बाई आनी मास्तर मेळून FAR घेयल्यार झिलूचे पयशें तांच्यांनी 
फारीक करुं येताले. पूण, बाईन तशें करु ना. एक देख सगळ्यां भुरग्याक 
घालून दिली. 

सोमू ही देख विसरलो ना. 

तो वर्गात पयलो येतालो. 

“म्हजे भाशेन!' पप्पू. 

'ये, तुजे भाशेन...? तूं पोरु दुसरो येयिल्लो!” प्रितीन हेडयत सांगले. 

' एकूच फावट तें! हरशी पयलोच येतां हांव! 

“तुमी आयकतात काणी? 

“हय!” दोगांय. 

“तुमी मदीच अशें नाका जाल्लें सुरु करुंक जायना! हांव मागीर सांगचो 
ना काणी!” आज्यान बजायलें. 

दोगांय ओग्गी पडलीं. 

“तर हांव कितें सांगतालो, त्या वर्सा सोमू पयलो येयलो म्हण सोमूक 
दोन रुपया बक्षीस मेळिल्ले. हरेक शाळेच्या पयलो येवपी भुरग्याक तालुका 
बोर्डातल्यान तेन्ना दोन रुपया बक्षीस मेळटाले. 

सोमून त्या बक्षिसाचे कितें करु येत? तातूंतलो एक रुपया ताणें | 
झिलूक दिलो. आनी म्हळे, झिलू, तुका जाय तें घे! हाचे उपरात तुका 
प्रवासाक हेरांनी मदत करची गरज पडची ना! हांव पयलो नंबर सोडचो ना! 
आनी तातुंतलो एक रुपया तुकां दिवंक चुकचो ना!” 

झिलूच्या दोळ्यांत Sept येयलीं.” 

इतलें सांगून आज्यान म्हळे,'आयज इतलेंच पुरो! मुखावेली फाल्यां!” 


“चवथीचे दीस आसले.” हेर दिसा आज्यान काणयेक सुरवात केली. 
'घरां-घरांनी गणपती! घरांत घुमटां शेमेळ्यांचो गडगड, जाल्यार भायर 
फोगोट्यांचो,गरनाळ्यांचो गडगड! 

सोमूक ही परब म्हळ्यार अप्रूप! हे परबेक फुगोट्यो मारुंक मेळटात 
तितल्यो खंयच्याच परबांक मेळनात. 

त्या वर्सा सोमूक हेर वर्सा परस चड फोगोट्यो मेळिल्ल्यो. ताची 
मावशी गोंयच्यान-पयसुलांतल्यान मुजरत चवथीक येयिल्ली. तिणें बीन 
भयणिल्या अपुरबायेच्या पुताक म्हूण येतना सुमार इतलीं गरनाळां, फुगोट्यो, 
सुरसुऱ्यो बीन हाडिल्ल्यो. देखून ह्या वर्सा ताची मजाच मजा आसली. 

फुगोट्यो मारतना कसल्यो-कसल्यो करामती! झिलूक बी वांगडां 
घेवन नाका नाका जाल्ल्यो करामती करप. 

आंगणात सुणें गोठिल्लें. GAA एक माराण घेयलो. माराणक बुराक 
काडून तातूंत सुत घायलें. सुतान तो माराण ल्हवूच सुणाले MISH बांदलो. 

सुणें बाबडे बरें करुन GAH चोयता, जशें काय सामू आपलो मान 
सन्मान करुक लागला. 

सोमून भितर वचून उजवात पेटोवन हाडली आनी ल्हवूच | 
पेटयलो. सूर...सूर... सूर जावन जेन्ना तो फट फट फट करुन 
लागलो, तेन्ना बाबडें Bl गडबडलें. ताका कितें म्हूण समजलें ना 
पुरायच नाचता. शेंपडेकडेन फुगोट्यो पेट्टाल्यो आनी तो गोल गोल घुंवतालो 
निमाणेंकडेन धावूंकच लागलो 
सगळी भुरगीं व्हडांव्हडान हांसली. 
हें सांगतना, आज्याकुशीक न्हिदून काणी आयकुवपी प्रिती आनी 
पप्पूबीन हांसलीं 
आज्यान FSS, “तुमी हांसतात ते बरें आसां! पूण म्हाका सांगांत 
सोमून केलें तें बरें केलें...? एका मोन्या जिवाक बशिल्लेकडेन तसो तरास 
दिवप पाप न्हू..? देव ताका शिक्षा करचो ना...? 
“हय तर!” प्रिती. 
मोन्या जिवांक तरास दिवनये म्हण टीचर बीन सांगतात!” पप्पू. 
“हय ER? मागीर सोमून तशें How फाव नासलें. तुमी केन्नाच अशी 
करतलीं..?” 
“ना! प्रिती. 
‘ara ना!” पप्पू 
“शाब्बास!” आज्यान शाबासकी दिवन म्हळे, 'फुडें आयकात, सोमून 
वचून एक डबो हाडलो. घरा सरवळ्यांक रंग काडूंक म्हण हाडिल्ल्या 
रंगाचो डबो तो! झिलूक म्हणूंक लागलो, 'झिलू मजा चोयता?' 
झिलून म्हळें “किते? 
चोय!” अशें म्हणत सोमून एक गरनाळ जमनीर दवरली. उजवातीन 
ताची वात पेटयली आनी सुर्रर जातांमेरेन ताचेर तो Sal उमथो घालो. 
इतल्यान SF करुन गरनाळ फुटलो आनी तो डबो सुमार वयर उडलो. 


28 काणी आज्याली 


___ समजा तो गरनाळ झुप्पकरुन सोमूक कळचे पयलीं रोखडोच फुटिल्लो 
` आनी तो डबो उसळून ताच्या नाका-तोंडार, नातर दोळ्यांर बीन बशिल्लो 
' जाल्यार, कितें जातां आशिल्लें? सोमूक ही अक्कल नासली. इतल्यान थांबूक 
ना! वयर उडिल्लो तो डबो जिखूंक हो मुखार धावता... डबो जिखूंक जालो 
ना, उरफाटें तो सोमुले तकलेर टंव करुन पडलो. सोमून ते सरशी 
'आवय गे!” केलें. ल्हवूच हात लावन चोयल्यार हाताक रगत! तकलेक 
कोक पडिल्ली. 
पांच दिसां गणपती तो! एक दीस किते केलें, भितर पूजा सुरु आसली. 
भायर भुरगीं माराण पेटयताली. सोमूलो मावसभाव म्हादेव बागवोन गरनाळ 
पेटयतालो. सोमून किते करुयेंत? एक माराण पेटोवन ल्हवूच ताचे फाटीर 
दवरलो. मुखार गरनाळ फुटतां-फुटतां फाटीर बाबड्याच्या-फुग्ोद्यो He 
लागल्यो. ताची धांदळ! (>> CONN 
काय जावंक ना, हें बरें आसा! ताचें GAIA, पैटिल्लें जाल्यार ‘ 
आनी तें खोमीस नायलन सुताचें बीन 4 t$ 
घात जावचेलो! > 
हैं इतल्यान सोपलां? ना! दनपारचें जेवण जातकीर Pe TO 
मावशी मदलें कुडींत न्हिदिल्ली. सोमून चोयलें, मावशी बरी$ न्हिदल्या 
दादल्यावरी घोरेता. ताका येवजली फकाणां. ल्हवूच गेलो. एक माराण 
घेवन येयलो. ताका काडलो बुराक. सूत घालून तो माराण मावशेच्या 
पदराक बांदलो. एक उजवात पेटोवन घेवन येयलो आनी मावशेच्या पदराक 
बांदिल्लो माराण पेटयलो.. कितें गत जाल्ली आसतली बाबडेची! फट-फट 
करुन माराण पेटनाका ती बाबडी बुडबुडीत उठली. तिका सुर्वेक खंय कितें 
जालें कळळें ना! मागीर चोयल्यार पदराक माराण फुट्टां. तिणे किळचीं 
मारुन कान-दोळे घट्ट धापून घेयले. पुराय माराण फुट्टां मेरेन तिचो जीव 

गव्व्यालागी पाविल्लो. आनी हांगां मावशेची ती अवतिकाय पळोवन 
ताळयो पेट्टालो 
माराण फुटून जातकीर मावशी धावली सोमू फाटल्यान! सोमू He 
आनी मावशी फाटल्यान! सोमू गावता? तो धांवलो-धांवलो! 
इतले सांगून आज्यान मदींच म्हळें,' आतां म्हाका सांगात, मावशेक 
प्रेसावाचें, हाटचिं आशिल्लें जाल्यार कितें जावचेंलें? तिका काळजाचो 
आताक येवू येता! न्हू? बरें आसा! मावशेचे सुवातेर नेण्टे-सान भुरगे 
आशिल्लें जाल्यार? तें थंयच भियेवन आक्ताक सोपचेलें! सोमूक ही अक्कल 
नासली. तुकां आसा मरे पप्पू?” 
पप्पू ओग्गी. 
'हांव मुजरत विचारतां हें! हांव जाणां, चवथीकडेन तूंवय 
अवचीन्नपणातल्यान नाका जाल्लीं संकश्टां उप्रासयता!” 
हांव हाचे उपरांत तसो करचो ना!” पप्पून आज्याक रोखडेंच सांगलें 
बरें आसा! फुडें आयक,” आज्यान आनी एक गजाल सांगली 
गणपती पावयचे दिसा दनपरां सोमून एक नाका जाल्लोच प्रयोग 
केलो. चार-पांच माराण घेयले. माराण आनी गरनाळ फोडून ताचो धारु 
एका कागदान एकठांय केलो. तातूंत एक फागोटी दवरुन तो कागद 
गुठलायलो. फोगोटेची वात त्या कागदातल्यान पेटोवक भायर दवरली. तो 
गुठालायिल्लो कागद सुतान घट्ट बांदलो. मागीर आपल्या मावसभावाक, 
शाणूक, झिलूक बीन आपोवन, तांकां सांगलें, ‘aad, हांवें बॉम्ब तयार 
केला. गरनाळ आनी फुगोट्यांचो धारू एकठाय करुन! चोयात, केदो व्हडलो 
आवाज येतलो तो! 
फुगोट्यो आनी गरनाळ फोडून तांचो धारु भायर काडटना, हाचे 
हाताक पुराय धारू लागिल्लो. तो तसोच आसलो. सोमून थंय लक्ष दिलें ना. 

भितर गेलो आनी एक काथो पेटोवन घेवन येयलो. तो बॉम्ब जमनीर दवरलो. 
मागीर पेटिल्ल्या काथ्यान ताचे वातीक उजो लायलो. उजो लायनाफुडे, 
तो गर्र करुन पेटलो आनी पुराय कागदातलो धारु भाक्क जालो. हाचे 
येवजणेप्रमाणे व्हड आवाज बीन कांयच जावंक ना! फकत व्हड उजो 
जालो. तो उजो हाचे हाताक लागिल्ल्या धारुकय लागलो आनी उजव्या 
हाताचें तायट पुराय भाजलें. मागीर “आवय गे- आवय गे” करुन आइता. 
किते उपेग? हात भाजचेलो तो भाजलोच! 

हेर दिसा हाताच्या तायटाक धवेंच लुगट गुठलावन घेवन शाळेत 
येयलो. 

बाईचे लक्ष गेलें. , तेन्ना बाईन विचारलें, 

'सोमू कितें जालें रे हाताक...? 

'भाजलो बाई!” 

'कसो रे? 

उपरांत सगळी गजाल सांगली. 

बाई शिकोवंक लागली. शिकयतना फळ्यार बरोवन दिवंक लागली. 
सगळी भुरगीं बरोवन घेताली. सोमू बरयतलो कसो? हात तर भाजला. 
पेन्सील धरुंक जायना. 

सोमून येवजिलें, दाव्या हातान बरयल्यार कशे? उजव्या हातान आमी 
बरयतात, मागीर दाव्या हातान कित्याक बरोवं नजो. दावडो कोको शाणू 
बरयता, चल आपूणय बरोवया! अशें येवजून, ताणें दाव्या हातात पेन्सील 
घेयली, आनी तो ल्हव-ल्हव बरोवक लागलो. अक्षरां वाकडी-तिकडी 
येतालीं. पुणून एक खरें बरोवंक जातालें. वेळ चड लागतालो इतलेंच! 
निमाणेकडेन सोमून बाईक बरोवन दाखयलें. 

बाईन तोखणाय करीत म्हळे, 'केल्यार सगळें जातां! तूं असोच बरयत 

रावलो जाल्यार,.उजव्या हातान बरयता, तसो दाव्या हातानय 
ताकतलो.' 

सोमून बाईलीं उतरां घट्ट धरली. हात सुमार जालो तरी ती 
आदत सोमून सोडूंक ना. आनी उपरांत तो खऱ्यांनीच दाव्या 
बरोवंक लागलो. 

हाचो उपेग सोमूक फुडें जालो. 

“कसो?” पप्पू 

'एक दीस सोमू झाडार चडिल्लो. तेन्ना झाडावेल्यान निसरून 
हात मोडलो.' 

“झाडावेल्यान पडल्यार मरतात मरे! फकत हातच मोडलो? | प्रिती... 

“झाड इल्लेशेंच! काजुची ताळी! फोगां तुटोवक म्हण वयर चडिल्लो 
उजवो हात! वखदांतल्यान वखद विरसद करून, हाताक कामटो बांदन 
तो गळ्याक अडकोन दवरलो. बरें 55 दोन म्हयने हात गळ्यात | 
आशिल्लो. तेन्ना सोमूक दाव्या हातान बरोवंची केल्ली संवंय उपेगाक पडिल्ली. 

'हवे दाव्या हातान बरोवंची प्रॅक्टीस केल्यार म्हाका जमतलें आज्या?!) 
पप्पून विचारलें. ताकाय आपणे दाव्या हातान बरोवंची संवय करची अशें 
दिसूक लागलें. 

'जमतलें म्हळ्यार कितें? सोमूक जमलें जाल्यार तुकाय जमूंकच 
जाय!” 

'तर्शे जाल्यार हांव फाल्यांसावन प्रॅक्टीस करतलों.” 

'ये ताका जमलें म्हूण तुका जमचे ना तें!” प्रितीन रोखडेंच सांगले. 

“ओगी राव! हांव करुनच दाखयतां!” पप्पू 

आज्यान पांयां सकयली चादर आंगांर ओडीत म्हळें,'आतां तुमी 
न्हिदात! फुडलीं काणी फाल्यां!” 

` आयज म्हाका जिवाक बरो 55 सुशेग ना! न्हिदतां हांव!” जेवन 
जातकीर आज्यान म्हळें. मात नातरां आज्याक कशीच सोडूंक तयार 
नाशिल्लीं. 

'फुडली काणी सांग रे आज्या, प्लीज... 

'हय रे, प्लीज!” 

आज्यानय निमाणेकडेन येवजिलें, नातरांक नाराज करप बरें न्हू. 
आनी ताणें सांगूंक सुरवात केली. 

'सोमू चवथेक पास जावन पांचवेक गेलो.” 

“पयल्या नंबरान न्हू?' पप्पू. 

'हय हय!' 

“ये, तो केन्नाच पयलो नंबर सोडिनासलो.' प्रितीन भावाक हेडयलें. 

'तुमी आयकतले...?' 

'सांग-सांग' प्रिती. 

“सरकारी प्राथमिक शाळेंत फकत चवथीमेरेन शिकचेली सोय आसली. 
पांचवेक हायस्कूलांत Fad पडटालें. गांवांत एकूच हायस्कूल आसले. 
हायस्कुलांत मॅंट्रीकमेरेन शिक्षण दितालें. तेन्नाची मॅट्रीक अकरावी! 

सातवेक मुलकी परिक्षा! मुलकी पास जाल्ल्यांक तेन्ना प्राथमिक शाळेत 
मास्तर-बाई म्हूण रोजी मेळटाली. मॅट्रीक पास जाल्लो शाळेत शिकोवक 
ताकतालो. सोमूक शिकोवपी चडशे मास्तर मॅट्रीक पास आसले. फकत 
हेडमास्तर आनी आनीक एक मास्तर, हेगडे आडनांवाचे दोगूय बी. ए. बी. 
टी. जाल्ले. तेन्ना इतले शिकप म्हळ्यार मळबाक हात लावप. तांकां समाजात 
व्हड मान! 

सोमून चित्ताकुलां गर्व्हनमेंट हायस्कुलांत प्रवेश घेयलो. हायस्कुलांत 
पयस-पयसुल्लीं भुरगी येतालीं. नागफोंड, कणसगिरी,तारीकडची, देवबागडी. 

अशी चोय वाठारातलीं! पूण शाळेंत भुरगीं तशी चड नासलीं. 
शंबर-देडशीन 

तेन्ना जांकां शिकूंक जाय, तींच मेजपाइतलीं भुरगीं शाळेंत 
हेर सगळीं चवथी पास जातकीर घरां गोरवां सांबाळूंक हि: 
वांगडी शाणू, He आनी बाबुटो घरांच राविल्ले. फुडें शिकूंक नासले. | 
बी आपूण फुडें शिकचो ना म्हण्टालो पूण सोमून ताका फोर्स केलो. बापायः 
फुडें काडून! झिलू फुडें शिकचो ना म्हणूंक ताची परिस्थिती कारण आसली 
हरशी तो सोमूक म्हणटालो, 

'सोमू, म्हाका फुडें खूब शिकचें दिसता रे, पूण कोण शिकयतल 
म्हाका? आवय-बापूय तर नात!” 

सोमून ही गजाल सराक वचून सांगिल्ली आनी आवय-बापायक झिलूच्य 
फुडल्या शिक्षणाची जापसालदारकी घेवची विनवणी केल्ली. 

मागीर सोमूचे आवयन म्हणिल्लें, 

आमकां आनीक एक भुरगो आसल्यार आमी शिकवचीं नासलीं..? 
पोराक शिकचें आसल्यार कित्याक शिकव नये? 

आनी झिलू सोमू वांगडां शाळेंत वचूंक लागलो. 

हांगा हायस्कुलांत प्राथमिक शाळेवरी नासलें. थंय सगळे विशय एकूच 
बाई शिकयताली. हांगां हरेक पिरयेडीक एकेक सर येताले. आनी वेगळो- 
वेगळो विशय शिकोवन वयताले. 

पयल्या दिसाची गजाल - 

पयले पिरयेडीक एक उंच सर येयलो. सावंतसर बारीक, काळोसावळो, 
दाट केसांचो. मदल्यान बायलांभाशेंन भांग काडटालो. तो इंग्लीश शिकयतालो. 
पयले दिसा ताणें कांयच शिकोवक ना. फकत सगळ्यां भुरग्यांची नांवां 
विचारलीं. कोण खंयच्या शाळेंतल्यान येयलां तें विचारलें कोणाचो कितलो 

नंबर येतालो, तें विचारून घेतलें. ताणें फकत एकाच भुरग्याक कांयच 
विचारलें ना. तो भुरगो मुखावेल्या बाकार बशिल्लो. बारीकसो, गोरो-गोरो 
पिट्ट! पिंगशां केसांचो! सगळ्यां बद्दल विचारुन जातकीर मास्तर ताचेम्हऱ्यात 
गेलो. ताका बरें करुन पोशेंत सांगूक लागलो, 

“हो आमचो मंजू! मंजुनाथ! खूब हुशार. ताका कोणे तरास बी दिवक 
जायना हां! वळखतात तुमी हाका?' 

सगळीं ओग्गी. 

“हो आमच्या हेडमास्तराचो पूत!” 

सगळ्या भुरग्यांनी ‘SSS’ करुन सुस्कारो सोडलो. जशें काय तीं 
कितेंतरी व्हडलें अजापाचें आयकतालीं. 

“हो आदी अंकोल्या शिकतालो, प्राथमिक शिकप ताचें थंय जालां. 
फकत शिकूंकच न्हू, तर भाशण, चित्रकला सर्तैत ताणें खूब इनामां 
जोडल्यांत!' 

'हांवेय जोडल्यांत!' सोमून फाटल्या बाकावेल्यान म्हळे. 

'हांवेंय! 

'हांवेय!' 

'हांवेय!' 

'हांवेय!' 

चार-पांच कडल्यान आवाज येयलो. 

'बरें आसा !' सरान म्हळें. 

अशेंच एका फाटल्यान एक सर येताले आनी मंजुनाथाची अपुरबाय 
करुन वयताले. सोमूक दिसतालें,हांवूय हुशार, HAT पयलो नंबर सोडूक 
ना! हांवेंय जायत्या सर्तीत जायतीं इनामा जोडल्यांत! म्हजीय अशी अपुरबाय 
कोण कित्याक करिना? उरफाटें पयलेच दिसा सोमुचेर धेंगसो पडिल्लो. 

सोमूक पच-पच करुन उलोवची भोव संवय आसली.” 

'म्हजेभाशेन!' पप्पू. 

“हय हय! तातूंत सुडबुडो! एका जाग्यार बसूंक मागनाशिल्लो. 
शाळेतली बाई, मास्तर भुरग्यांक थंय मेकळेपणान वावरुंक, 
दिताली. खासा करुन asd मत आसलें शिस्तीच्या नांवां : 
भुरग्यांच्या मेकळेपणाचेर कसलेंच चेपण हाडप समा न्ह! आनी तातूंत हेच 
बाईन चारय वर्सा सोमूक शिकयिल्लो. 

हांगां तर्शे नासलें. जाग्यावेल्यान कारणांभायर हालप, उलोवप बी 
बेशिस्तपणांची लक्षणां आसलीं. आनी सुर्वेचोच दीस आशिल्ल्यान सोमू हें 
नकळो आसलो. 

जालें अशें - 

निमणें पिरयेडीर मंजुळा टिचर वर्गात येयली. तिणेंय हेरांभाशेन 
मंजुनाथाची अपुरबाय केली. इल्ली चडच! ती मंजुनाथाकडेन वचून उलयतना 
सोमून ल्हवूच कुशीक बशिल्ल्या झिलूक म्हळे, 

'हिणेय सुरु केले मरे! आमकां कोणच विचारना?” मागीर कुसकूस 
सुरु जाली. करता-करता आवाज चड जालो. तातूंत सोमू जागावेल्यान 
उठलो आनी दोन डेस्कांमुखार बशिल्ल्या राम नांवाच्या भुरग्याम्हऱ्यात 
वचून बसलो. 

बोवाळ चडच जातकीर टिचर बोवाळळी, 'सायलन्स प्लीज! ओगी 
रावात!' 

टिचरीलो आवाज जातकीर बेगीबेगीन सोमू उठून आपले सुवातेर 
वयतालो, टिचरीन ज्यूस्त चोयलो. 

'ये, सुवातेवेल्यान उठलो कित्याक रे?” 

सोमू कितें उलयतलो? 

'हें चोय, हें घर नही! शाळा! हांगा सारखें वागूंक जाय!” तिणें धेंगसो 
घालत म्हळें. 
___ सोमू ओगी रावलो. तकली सकल घालून. 

मागीर हेर दिसा, ती गजाल घडली. 

'खंयची?' प्रिती. 

'सोमूक चित्रां काडची संवंय आसली. ताणें मंजुळाटिचरीचें चित्र काडलें. 
बेठेंच, सहज. गोल तोंडाची, मोटवी, व्हडल्या आंबाड्याची मंजुळाटिचर. 
तिचे केंस हिसपाबायर लांब आशिल्ल्यान, ती येद्दो व्हडलो आंबाडो घालताली 
आनी आंबाडातल्यान भायर शेंवट सोडटाली. तो शेंवट सोडिल्ली आंबाडो 
कोंब्यां शेपडेंभाशेन दिसतालो. सोमूक तिचें चित्र काडनशें दिसलें. 

अशेंच एक फावट ताणे. प्राथमिक शाळेतले बाईचें चित्र काडिल्ले. 
तेन्ना तें चित्र चोवन बाईन ताची भोव तोखणाय केल्ली. म्हणिल्लें, 'सोमू, तूं 
मनार घेयल्यार चित्रकार जावं शकता!' 

हीवूय बाई अशीच तोखणाय करतली अशें ताका दिशिल्ले. 

निमाणेंकडेन भुरगोच न्हू तो! तो काय व्हड चित्रकार न्हू! तश्शातश्शे 
चित्र कसो काडटलो? ताणें आपलेभाशेंन म्हण sess चित्र काडिलें. तिचें 
आंबाड्यांशेवट चडच भायर दिसतालें. एकवटीत तें व्यंगचित्र Hel जाल्ले. 

आपलेपरिन तें चित्र बरें 55 जालां अशें समजून सोमून तें सगळ्यांक 
दाखयलें. जालें उरफाटेंच! एकट्यान चोचरगट उलयलें, “काल आपल्याक 
तापयलें म्हूण सोमून बाईलें तें चित्र व्यंगचित्र काडलां!' भुरगीं शाळेंत ते 
टिचरीक 'कोंब्याशेपडे आंबाडो' म्हण चाळयताली.टिचरीक तें खबर आसले. 
एका भुरग्यान वचून टिचरीक सांगलें, 'तुमकां चाळोवक सोमून तुमचें चित्र 
काडलां. तुमी तापयता म्हूण!” टिचरीकय तें खरें दिसलें. | 
टिचर वर्गांत येतकीर टिचरीन म्हळें, 'सोमू, उबो राव!” 

सोमू उबो रावलो. 

“चित्र काडलां? खंय तें?” 

सोमून व्हडा व्हडविकायेन दप्तरातल्यान आपलो 5 
काडलो. उगतो केलो. दाखयलो. व्हडा अपेक्षेन, आतां ही आपली 
करतली अशें येवजून. | 

टिचरीन चित्र चोयलें, म्हळे, “व्यंगचित्र काडलां रे? कोणे 
तुका ही असली अवचिन्नपणां? अशें म्हणत ती बूक घेवन सवेच्या 
गेली. थंय सावंतसर शिकयताले. थंय किते उलयली देव जाणा! थंयच्यान 
खंय खंय गेली देवजाणा! 

मदलेसुटयेंत हेडसरान सोमूक आपोवक धाडलो. सुर्वेक सोमूक 
बाबड्याक कित्याक आसत हाचो अदमासूय आयलो ना! 

“अरे हें कितें?” हेडसरान विचारलें. 

“चित्र!” 

'वेल्यान चित्र म्हण सांगता मरे तो!” हेडसर तापलो. 'हें असलें तरेंचे 
व्यंगचित्र काडूक कोणें शिकयलो रे तुका? 

हेडसर तापतकीर कितेंतरी चुकलां, हें सोमूक लक्षात येयलें. तो 
ओग्ी उबो रावलो. 

“बाईन काल तापयलो म्हूण हैं व्यंगचित्र काडून हाडलां आनी वेल्यान 
सगळ्या भुरग्यांक दाखयता रे? 

सोमूक कितें उलोवचें म्हूण कळळें ना. 

“शाळेत येवन दोन दीस जावंक ना, केलें मरे Id आपले रंग दाखोवंक 
सुरवात!' 

कितेंय हाचेर सांगुया म्हळ्यार, हेडमास्तरान ताका तोंड उगडूकय 
दिलें ना. आपूणच उलयत रावलो. मागीर म्हणूंक लागलो, 

'हे चोय, असल्यो गजाली हाचे उपरांत हांगां चलच्यो नात! वच!' 

सोमू ओग्गीभायर येयलो. 

ताका कितेंचसारखें समजूक नासले. 

प्राथमिक शाळेतले बाईलें चित्र काडिल्लें तेन्ना तोखणाय जाल्ली आनी 
आतां हें बाईलें चित्र काडलें तेन्ना तापोवणी! हें अशें कशें? कोणाक तरी 
विचारचें पडलें ! सोमून मनात म्हळें. 

'चुर चुरे सोमूचे!” प्रिती. 

'हय चुरचुरेच! म्हणूनच खंयचीय गजाल करतना भोव चितून करची 
पडटा. एकेक फावट बरें भावनेन केल्ले गजालीकूय वेगळें मोडण मेळपाची 
शक्यता आसता!” 

इतलें सांगून आज्यान त्या दिसाची काणी सोपयली. 

“हेर दिसा सावंतसरान तांकां ए. बी.. सी. डी. घालून दिली.'आज्यान 
काणी सांगूक सुरवात केली. 

'पाचवेक ए. बी. सी. डी...?' प्रितीन मदीच विचारलें. 

'तांची दुसरी भाशा इंग्लीश! ताकालागून पाचवे सावन सुरु जाता. 
तुमची तशी न्हू..!' आज्यान प्रितीक समजायत सांगले. 

.. तर सोमूक दिसतालें, प्राथमिक शाळेत सगळ्यांआदी मुळाक्षरां 
काडून दाखयलीं म्हण बाईन खूब तोखणाय केली. आतांय आपूण सगळ्यांत 
आदी काडून दाखवचे आनी तेच तरेन तोखणाय करुन घेवची आनी ताणें 
थार दिनासतना 'एबीसीडी' चिरुंक सुरवात केली. तो 'ए” चिरता थंय 
आसा. मुखार बशिल्ल्या हेड मास्तराल्या पुतान काडून व्हरुन दाखयली. 

'व्हेरी गूड! व्हेरी गूड!” सावंतसरान ताचे फाटीर हात मारत म्हळें. 

सोमू मंजुनाथाक चोयतच उरलो. अरे! हो खऱ्यांनीच हुशार मरे ! 
“आतां फुडली काडटा मरे, ' अशें विचारीत सरान फुडलीं अक्षरां घालून 
दिलीं. तिवूय ताणें काडली. 

सर ताका शाबासकी दीत आसलो, आनी तो फुडली अक्षरां काडीत 
आसलो. सोमून फकत ‘HRY हीं चारुच अक्षरां काडटां मेरेन ताणें 
झेडमेरेन पुराय अक्षरां काडून दाखयिल्लीं. 

जाल्ले अशें!ताणें आदीच सगळीं अक्षरां शिकिल्लीं. फकत अक्षरांच न्ह 
तर बॉय, गर्ल, धीस, दॅट सारखी उतरां बीन तो शिकून येयिल्लो. हाचो 
परिणाम असो जालो तो सुरवातेसाकूनच सोमूपरस मुखार उरलो. हेर 
विशयांत तो सोमूवांगडां फाटीफुडे आसतालो. पूण एकवटीत सगळ्यांच्याच 
मनात मंजुनाथच सगळ्यांत हुशार म्हणचेलें घट्ट जाल्ले आनी जालेंय तशेंच! 
तीन म्हयन्याचे परिक्षेत हेर विशयांत सोमूक आनी ताका फाटीफुडें एक- 
दोन मार्काच्या फरकान मार्क मेळिल्ले पूण इंग्लीशीत मात ताका सोमूपरस 

बरेंच चड पडिल्ले आनी तो वर्गात पयलो येयिल्लो. 

रिजल्ट दिवन जातकीर, सगळ्यांत आदीं मंजुळा टिचरीन विचारिल्ले, 

“पयलो कोण येयलो रे...?' 

भुरग्यांन एकसुरांत म्हळे, 'मंजुनाऽऽथ!' 

मंजुळा टिचरच न्हू सगळेच येवन मंजुनाथाची तोंडभरुन तोखणाय 
करताले. सोमू दुसरो येयिल्लो. 

स आनी णव म्हयन्याचे परिक्षेतय मंजुनाथच पयलो येयलो. 

सोमुच्या तेपार पुराय वर्सभर घेयिल्ल्या परिक्षेचे मार्क धरुन वर्साचो 
रिजल्ट दिना आसले. फकत वर्सा - परिक्षेचेच मार्क धरताले. 

वर्सा - परिक्षेचो जेन्ना रिजल्ट जालो तेन्नाय मंजुनाथच पयलो येयलो. 

हरेक वर्गात पयलो येयिल्ल्यांक रिजल्टा दिसा प्रार्थनेच्या वेळार 
सगळ्यां मुखार हाडून उबे करताले. आनी सगळे ताळयो वाजोवन परबी 
दिताले. 

तेन्ना एक नेम आशिल्लो. जांकां पयलो नंबर मेळटालो तांकां सगळ्यांक 
तालुका बोर्डातल्यान दोन-दोन रुपयांचे बक्षीस मेळटालें. 

“जाणां!” पप्पू 

'तुका कशें कळळे? 

'तुवेंच सांगिल्ले'!” पप्पू. 

‘ai! जिणेंत पयलेंच फावट सोमू दुसरो येयिल्लो. घरा वयतना सोमून 
झिलूक म्हळे, 

“हरेक वर्सा म्हाका मेळिल्ल्या बक्षिसांतल्यान एक रुपया हांव लुका 
दितालों. ह्या वर्सा दिवक मेळचे ना. तूं भियेव नाका. फुडल्या वर्सा, हांव 
मेळयताच पयलो नंबर आनी दितां तुका एक रुपया!” 

झिलूच्या दोळ्यांत हें आयकून उदक येयलें. 

'हरशीय म्हण तुमीच म्हज्या शिक्षणाचो खर्च चोयतात न्हू रे!” क | 
म्हळें. | 
तेन्ना दुसरो नंबर येयिल्ल्यांक काय मेळनासलें, तालुका बोर्डांतल्यान 
पूण शाळेंतल्यान स्नेहसंमेलना दिसा तीन मेरेन नंबर येयिल्ल्यांक बक्षीस 
मेळटालें. तेंवूय कितलें? एक आणो-दोन आणो! 

सोमू तकलेन हुशार आशिल्लो तितलोच! हरशी तो चड अभ्यास करुंक 
मागनाशिल्लो. मस्तीकरचे कडेन ताचें चड लक्ष! | 

घरांतय अभ्यासाचें वातावरण नासलें. आवय-बापूय आंगठे लावपी. 
भुरगो शाळेत पास जालो म्हण्टकीर जालें! तो पयलो येयलो कितें आनी 
दुसरो येयलो कितें! तांकांय तें व्हडलेंशें पडूंक नासलें. बाबान चडान चड 
शिकचें आनी व्ह sss जावचें.. व्हड म्हळ्यार सारखें कितें, हेंवूय ते 
नकळो आसले. आपलो पूत शिकूक हुशार म्हूण ती आयकताली. तातूंत 
ती भोव समादानी आसली. 

इतलें सांगून आज्यान म्हळें, “आयज इतलीच काणी पुरो!” 

'इतलीच?' प्रिती. 

“फुडें सांग मरे, आज्या !' पप्पू 

“नाका! म्हाका मातशी झंजय मारु लागला. न्हीद दोळ्याकडेन येवन 
तेकल्या. तुमीय न्हिदात. फुडली काणी फाल्यां!” अशें म्हणत आज्यान 
चादर वयर ओडली. 

आजो जेवन तोंड धुयतां थंय आसा, नातरां लागलीं फाटल्यान. 
“आज्या, काल तुवें काणी इल्लीशीच सांगिल्ली. आयज बेगीन सुरु कर 
आनी व्हड सांग.” 

“तशी व्हड आनी ल्हान म्हळ्यार? जितलें जातां, तितलें सांगतां! 
आज्यान म्हळें, आनी “या” म्हणत आजो वचून खाटीर बसलो. 

नातरांय वचून दोनूय कुशीक बसली. 

'आयकता मू? 

“सांग!” 

'सोमू पांचवेकच आसतनाची गजाल. पयलींच सुर्वेकूच सोमुबद्दल 
सगळ्यां मास्तरालें मत वाकडें जाल्ले. सोमून बाईचे चित्र मुजरत व्यंग काडलां 
बाईक चाळोवंक अशें सगळे समजताले. सोमूक Hap जाय आसलें, 
आपूण सादूर वागूक जाय.पूण सोमू मनान सरळ. ताचे मतींत येवंक ना, 
आतां आपले हरेक वागणें साणीर घासप जातलें. फकाणां करप, मस्ती 
करप हो ताचो जल्मगूण! ताणें तो बदलूंक जाय आसलो. पूण ना! तो 
तसोच वागतालो. 

विष्णू नांवाचो एक भुरगो सोमूल्या मुखावेल्या बांकार बसतालो. 
हायस्कुलातय तांचो युनिफॉर्म धवोशर्ट आनी निळी agra आसली. तर 
ताणें धवो शर्ट घाल्लो. 

तेन्ना शाळेत भुरगीं शाईची पेनाच वापरताली. सोमून बशिल्लेकडेन 
आपले उगडिल्ले पेनाचें नीब ल्हवूच फाटल्यान ताच्या शर्टाक लायलें. आनी 
मजा म्हळ्यार त्या शर्टाच्या सुतान सुर्रर करुन शाई ओडून घेवंक सुरवात 
केली. सुतीशर्ट तो! करतां-करतां पयशायेदें नीळें गोल खत ताचे फाटीर 
पडले. हो इतल्यान थोपला? ना! अशेच तरेचे आनीकूय चार-पांच गोल 
ताणें ताच्या शर्टार काडले. 

तो पिरियेड सोपतकीर मदली सुट्टी आसली. भायर कु 
भुरग्यांचे लक्ष ताच्या त्या निळ्या खतार गेलें. तांणी विष्णूक सांगलें. 
थंयच्यान हरिकांतसर वयतालो. भुरगी विष्णूभवतणी कवंडाळे 
आशिल्लीं पळोवन ताणें म्हळे, 'कितें जालें रे? 

“सर, ताच्या शर्टार फाटल्यान शाईचे डाग!” 

'डाग...? खंय ते” म्हणत सरान चोयले. ताणें तें बरें करुन 
नियाळले. मागीर म्हणूंक लागलो. 'हे शाईडाग कशें पडलें कळळे तुमकां? 
हें चोयात' ताणें दागार बोट दवरत सांगलें, ‘et चोय पेनाचीं तोकां लायिल्ली 
दिश्टी पडटात. पेन्नाचे तोंक अशें तरेन लायल्यार शर्ट शाई ओडून घेतां. 
कोणेंतरी पेन्न लायलें.' 

'इतल्यांत बेल जाली. 

“हांव येतां वर्गात! चोवया तें मागीर!” अशें म्हणत सर स्टाफरुमात 
गेलो. 

नंतरचो पिरियेड हरिकांत सरालोच आसलो. पी. टी. पिरियेड. हो सर 
शाळेत पी. टी. शिकयतालो. आंगांपांगांन घट्टमूड. उंच, काळोच, कोंगरे 
केस, ताचे चलपात-बसपात एक निराळोच डौल आसलो. सर सामको 
शिस्तीचो सगळीं भुरगीं ताका भिवन मुतून घेताली. हातांत सदांच एक 
बेतांबडी आनी पिल्लूक आसताली. फुर्रर करुन तांणी पिल्लुक मारली काय 
भुरगी मुतुक उबीं राविल्ली खंयच्यान सुदीक मुतचे सोडून धांवत येतालीं. 
येद्दीशीच चूक hour सुदीक बेतांबडी पडलीच. आशिल्लो पंचवीस-तीस 
वर्साचो! | 

हरिकांतसर वर्गात येयलो आनी ताणें चवकशेक सुरवात केली. 

'विष्णू, उबो राव रे!” 

विष्णू उबो रावलो. 

“हांगा यो!” 
विष्णू सरा म्हऱ्यात गेलो. विष्णूची फाट सगळ्या भुरग्यांक दाखयत 
म्हळें, 

'हें दिसता न्ही तुमका? हें कोणेंतरी तुमच्याच वर्गातल्यां भुरग्यांन 
चड करुन ताचे फाटल्यान बसतल्या भुरग्याचें काम हें!" 

GR अशें म्हण्टकीर, सोमूक हड्ड्यात धप्प जालें. 

'कोणे केलें रे हे?” सरान विचारलें. 

सोमूवांगडा झिलू आनी भालचंद्र बसताले. 

'हावें न्हू सर!' 

'हावें न्हू सर!” 

“सोमनाथ तुवें रे?” 

सोमू सुर्वेक ओगी रावलो. सरान दोळे आपल्याचेर ताणून धरिल्ले 
चोवन सोमू ल्हवूच उबो रावत म्हणूंक लागलो हय सर! 

'विष्णू, तूं वच जाग्यार!” अशे म्हणत सर सोमू म्हऱ्यात येयलो. कांय 
खीण सोमूक चोयत रावलो.हात मुखार कर!” सरान म्हळे, 

सोमून हात मुखार केलो. 

रप्प रप्प करुन दोन सोमुल्या उजव्या हाताच्या तायटार पडले. 

‘Gd कबूल केलो म्हण दोनच पडले. नाजाल्यार फोडून काडटा 
आशिल्लो. हाचे उपरांत असलीं फकाणां जावूंक जायनात. कळ्ळें?' 

सोमून “हय” म्हूण तकली हालयली. 

'बस!' 

सोमू बसलो. 

तशेंच धायेक दिसांनी आनीक एक गजाल घडली. तांच्या वर्गात 
मंजुळा नांवाची एक चली आसली. पुराय वर्गात दोगूच चलयो. तेन्ना चलयांक 


| 

शाळेंत चड धाडना आशिल्ले. चडान चड चवथी मेरेन! आनी न | 
आसल्यार सातवीमेरेन! 

तर जालें किते, सोमू ते चलयेक मंजुळाटिचर म्हण 
ताचे नांव आनी टिचरीचें नांव एकूच आसले न्हू! 

मदले सुटयेंतली गजाल - 

मंजुळा आनी उमा मदले सुटयेची घंटा जातकीर ताकतिकेन 
खंयतरी वयताली. आनी तेन्नाच मुखावेल्यान सातवे वर्गातल्यान मं 
टिचर स्टाफरुमात वयताली. सोमून टिचरीक चोयलें ना. ताणें मं 
बरें व्हडान म्हळें, 'ए 5ऽमंजुळा टिचर मोडत मोडत खंय daar?’ 

मंजुळाटिचरीन ज्यूस्त आयकलें. ती थंयच उबी रावली. तिणें ary 
चोयले आनी ती तिडकली 

येऽ, हांगां यो !' सोमूक आपयलो | 

सोमून चयलें आं! ही ज्यूस्त पावची येन्नाच? ताणें मनात म्हळें. आत 
पडलो तरासांत! ही आतां आपल्याकूच म्हणले म्हूण समजतली ald 
दुबाव ना! ताका कितें करचे म्हूण कळ्ळें ना. तो येयलोच ना टिचरी मुखार 
धावलो थंयच्यान. निमामेकडेन खंय म्हूण धांवतलो. वर्गात येवन जाग्या 
बसलो. 

शाळेचो शिपाय रामचेंद्रमाम सोदत येयलो. 

सोमूक घेवन हेडमास्तरा म्हऱ्यात गेलो. 

थंय मंजुळाटिचर बशिल्ली आसली 

सोंमूक पळोवन हेडसर तिडकेन तांबडो जालो. 'हांगां यो फुड्यान 
यो!” ताणें म्हळें 

सोमू सामको शेळेल्लो. आपूण केलें कितें, आनी जालें कितें! 

हेडसरान विचारल्यार सोमू कांयच उलोवक तयार ना. निमाणेंकडेन 

सोमूक टिचरीची चूक मागूक लावन, सरान तो विशय तितल्यारुच मेकळो 
केलो. 

ताचे दोन दिसां उपरांत विष्णूच्या कुशीक बसतल्या पंढरीन सोमूचेर 
तक्रार केली. 

पंढरी शेंडी दवरतालो. बरी लांब. तेन्नाची पद्दत ती! जाण्टे सगळे शेंडी 
दवरताले, जाल्यार काय नेण्टेय दवरताले. आतां ती पद्दत बंद जाल्ल्यातच 
जमा! 

सोमून किते करु येत? घरच्यान येतना एक लांब सुतली घेवन येयलो. 
ताणें आदीच झिलूक, भालचेद्राक, विष्णूक आनी विठ्ठलाक आपली माण्णी 
सांगून दवरिल्ली. 

वर्गात येतकीर रोखडेंच ताणें सुतली पंढरी बसता त्या बांकाच्या 
पांयांक बांदून दवरिल्ली. पंढरीक फाटल्या डेस्काक तेकून बसची संवंय 

आसली. आनी तो तसो तेकून बसतकीर ताची लांबची शेपडी है 
जातालें. 

वर्ग सुरु जाले. सोमू संद चोयत आसलो. एका हातान सुतलेंचें 
पोंत घेवन सोमू सुमार वेळ बसून रावलो. लागीं लागीं शाळां सुटूंक पावली 
संद गावली ना. पंढरी संवयी प्रमाणे फाटल्यान तेंकतालो पूण | 
पोत शेंडयेक बांदतामेरेन हालतालो. कशीच शेंडयेक सुतली बांदूक मेळना 
आसली. तातूंतच मास्तराली नदर चुकोवन ही गजाल करप फकाणा +e, 
निमाणेंकडेन निमणो पिरियेड सुरु जालो. हो क्राफ्ट पिरियेड! 

गडकरीसर क्राफ्ट शिकयतालो. जाण्टो आसलो. पुराय केस पिकून 
कापूस जाल्ले. मोटवोच. गोल आंगाचो. व्हडलें पोट आसलें. वर्गात येतना 
एक किसळ, दोन इन्ने, एक हातोडो घेवन येयलो. 

‘gal, हातोडो हाणें कोणाचे तकलेर मारुक हाडल्या काय..?* सोमून 
मदीच म्हळे. 

भुरगी हांसली. 

सरान म्हळे, 'कित्याक हांसतात?' भुरगीं ओगी रावलीं. सोमूक केन्ना, 
कितें आनी कोणाबद्दल Het उलोवचे हें मात्तूय खबर नासलें. 

सर एक SIAR दाखोवन ताचो उपेग कितें आनी कसो करचो दाखोवक 
लागलो. मदी मदी भुरग्यांक आपोवन, SINT हातांत घेवन निरखूक सांगू 
लागलो,. आपूण तांका समजवोंक लागलो. 

सोमून येवजिलें, आतां बरें आसा. ताणें भालचेंद्राक Fess, “तू एक 
काम कर. कश्शीय करुन पंढरीची तकली खिणभर घट्ट धरुन दवर.' 

भालचेंद्रान म्हळें, ‘TSAR पडलें!” 

भालचेंद्रान फकाणांन कशे आपले दोनूय हात लांब करुन पंढरीची 
Theil फाटल्यान ओडली. तशीच घट्ट धरुन दवरली. सोमूनं फुरसद 

चोयली ना. सुतलेचें पोंत रोखडेंच शेंडयेक बांदलें. ताका अजिबात कळूंक 


' दिलें ना. मागीर भालचेंद्रान ताची तकली सोडली. 


पंढरीक बाबड्याक हें लक्षांत Ha येयलें ना. फकाणांकूच ताणें 


| आपली तकली फाटल्यान ओडिल्ली अशें तो समजल्लो. 


सुतली सुमार इतली लांब आशिल्ल्यान, तो बशिल्ले कडेन आसतना 
HA हालय धोलय केल्यार ताका कांयच समजले ना. पुणून, जेन्ना निमणो 
पिरियेड सोपून शाळा सुटची बेल जाली, सर भायर गेलो आनी आपली 
पुस्तकां पाटचिलेंत भरुन पंढरी झुप्पकरुन उठलो तेन्ना ताची शेंडी कस्स्‌ 
करुन ओडली. ‘SAGA गे!” तो बोवाळलो. सगळ्यांचे लक्ष पंढरीकडेन 
गेलें. चोयल्यार हाची शेंड़ी सुतलेन बांदून दवरल्या. सगळीं भुरगीं हांसूक 
लागलीं. पंढरीक जाली लज. मागीर विष्णून ती सोडयली.हेर दिसां 
क्लासटिचर सावंत पयल्या पिरेयडीक वर्गात येयलो. ताणें येयिल्लोच 
म्हळें,'सोमनाथ, उठ रे!' 

सोमू उबो रावलो. 

“पंढरी म्हणटा, काल तुवें तागेली शेंडी बांदली खरी रे? 

सोमू ओग्गी. 

GR सांग, नाजाल्यार आमी तुका शाळेतल्यान काडटलें. 

'हय!' 

“आनी कोण-कोण आसात वांगडां तुज्या ह्या कामांत?' 

'भालचेंद्र' म्हण उतर सोमूल्या तोंडात येयिल्लें. YA, सोमून तें 
गिळलें आनी “कोण ना” म्हूण सांगलें. 

“तुजी मस्ती दिसानदीस वाडत un 

सोमू ओम्गी. 

'हात फुडें कर!' 

हात फुडें करतकीर सरान रप्प -रप्प करुन चार रोतें मारले. 

“आता तो हात फुडें कर!” 

त्यावूय हातार चार पडले. 

“थंय वण्टीम्हऱ्यांत वचून धोपरार राव !' 

सोमून सरान सांगलें तशेंच केलें. 

त्या दिसा शाळा सुट मेरेन सोमू धोपरार तसोच उरलो. 

इतलें सांगून आज्यान त्या दिसाची काणी सोपयलीं आनी म्हळें, 
“आमी आतां न्हिदुया!' आनी तीं न्हिदलीं. 


आज्यान काणी सांगूक सुरवात केली.- 

'त्या दिसा प्रार्थना जातकीर मंजुळाटिचरीन मंजुनाथाक मुखार 
आपयलो. आनी भाशण करुंक सांगलें. ' 

मंजुनाथान भाशण केलें आनी सगळ्यांनी ताळयो मारल्यो. 

सगळ्यांनी ताची तोंडभरुन तोखणाय केली. 

सगळी भुरगीं वर्गात येतकीर, सावंत सर पयल्या पिरेयेडीक येयलो. 
मंजुनाथाचे फाटीर हात मारत म्हणूक लागलो, ' तूं इतलें बरें भाशण करतां, 
हैं हावें सपनात सुदीक चिंतूक ना” 

सोमूक दिसलें, हांव हाच्याकूय बरें करतां आशिल्लो. हावे प्राथमिक 
शाळेत आसतना, जायती बक्षिसां भाशणांत मेळयल्यात. ताणें मदीच म्हळें, 

'सर, STA करतां आसलो.” 

'कोण..? तूं...?' 

'हया” 

“मागीर कित्याक करुक AT aR Id?’ 

'म्हाका खबर ना!' 

'कितें खबर ना? 

“आयज भाशण करुक जाय म्हूण!” 

सरान Fees, “अरे, तुवें नोटीस बोडरि नोटीस घातिल्ली वाचूक AT?’ 

“कसली नोटीस सर? 

'हाचो अर्थ तुका कांयच खबर ना! आयक, कारवारां इंटर- हायस्कूल 
हळ्यार हायस्कूलातल्यां भुरग्यां मदी भाशण -सर्त आसा. जांकां ते सर्तीत 
गाग घेवचो आसां, ताणें आपली नांवां दिवची, अशें ते नोटिसेंत बरयिल्लें 
रासां. कोणेंच नांव दिवक ना, फकत मंजुनाथानच दिल्ले. आनी ही नोटीस. 
गरीटीस-बोर्डार घालून विशेक दीस जाले. शाळेतल्यान फकत एकूच भुरगो 
TSA आसा. आनी सर्त फाल्यां आसा.' 

सोमू ओगी रावलो. 

प्राथमिक शाळेंत आसतना अशें जायना आसलें. बाई आदी सगळ्यांक 
mao दिताली. मागीर कोणालें बरें जाता ताका धाडटाली. हें नोटीस 
ोर्डार घालचेले प्रकरण तो पयलेच खेप आयकतालो. ताणें नोटीस 
iste केन्ना लक्ष दिवंक नासले. 

त्या दिसा दिसभर सोमूक कितेंतरी चुकिल्ले-चुकिल्लें भाशेन जाताले. 

तेन्नासावन सोमू सदांच नोटीस बोर्ड पळयतालो. आपूणय एक बरें 
$ऽभाशण करुन सगळ्यांक दाखवचे आनी सगळ्यांकडल्यान तोखणाय 
रुन घेवची अशें ताका दिसताले. 

तशीच तीन-चार म्हयन्यांनी आनीक एक भाशणाची सर्त हायस्कूल 

भुरग्यांखातीर आसां म्हणचेले नोटीस बोडरि घाल्लें सोमून ते 5 
आपलो क्लास टिचर सावंत सराक सांगलें. 
सावंत सरान FeO, एक काम कर. तूं मदलेसुटयेंत वचून मं 
टिचरीक मेळ. ती फुडलें सांगतली. हो चार्ज तिचेकडेन आसां. 
मंजुळा टिचर म्हण्टकीर, सोमूले छातयेंत आदींच धप्प जाले. 
सुटयेंत तो मंजुळा टिचरीकडेन गेलो. आनी आपूण सर्तेत भाग घेतां 
सांगलें. 
बाईन म्हळे, “तुमचे वर्गातल्यान मंजुनाथाचे नांव आयलां. तु 
AR, गेल्ल्या सर्तेत ताका तिसरें बक्षीस मेळिलें. | 
टिचर, हांव पयले नातर दुसरे हाडटलोच!' | 
तें बरें आसा! आदी तूं भाशण बरोवन हाड..” अशें म्हण टिचरीन॑ 
एक कागदा कुडको घेयलो. आनी ताचेंर भाशणाचो विशय बरयलों. “आदर्श 
भुरगो कसो आसूंक फावो?” 
सोमून विशय वाचलो. आनी खिणभर ओगी रावलो. हांव ह्या विशयाचेर' 
भाशण खयच्यान बरोवन हाडू? ताणें चिंतलें 
टिचर, म्हाका भाशण बरोवक येना! | 
भाशण बरोवक येना? मस्तीपणां करुंक, नाकाजाल्लीं चित्रां काडूक 
येतात?... ही आदर्श भुरग्यांची लक्षणां न्ह!' | 
सोमू ओगी रावलो | 
हे चय, भाशण स्पर्धकानच बरोवक जाय! नाजाल्यार तें भाशण तुजें। 
कशें जातलें? हेरान बरयिल्ले भाशण पाठ करुन केल्यार, ताका भाशण | 
कोण म्हणटलो? तें नाटकातल्यांभाशेन जातले. कोणे तरी बरयिल्ले, कोणे 


तरी पाठ करुन म्हणप. भाशणात स्वताचे विचार आसपाक जाय!” 
सोमूक कितें सांगचे म्हण कळळें ना. 

“चल, बरोवन हाड. धा दिसांभितर जावक जाय!” 

असल्या विशयाचेर भाशण बरोवप सोमूक जमचें नासलें. देखून सोमून 
भाशण सर्तेंत भाग घेवचेलो नाद सोडून दिलो. 

उपरांत सोमून जल्मात भाशण म्हणटात तें करुंक ना! प्राथमिक 
शाळेत आसतना मीराबाईन बरोवन दिल्लें भाशण करुन बक्षिसां हाडिल्लीं तीं 
तितलींच! 

सर्तीखातीर मंजुनाथाकच धाडप जातालें आनी तो बक्षिसांय हाडटालो. 
आनी हेर भुरगीं टाळ्यो वाजोवन ताका हेर दिसा उर्बा दितालीं फुडल्या 
सर्तीपासत! 

ना म्हळ्यार, सोमूकय एक फावट टाळयो वाजोवन घेवची संद मेळिल्लीं. 

सोमू खेळूंक वस्ताद आसलो. तो हरिकांत सराचे नदरेंत आयलोबगर 
रावलो ना. 

कबड्डीत चड. ताचे कबड्डी घालून वचप, धरप. सामके शेर्त. कबड्डी 
घालून येयिल्ल्या हात मुखार केल्यार पुरो, तो त्या हाताक आनी वांगडांच 
ताच्या एका पांयाक अशेतरेन धरतालो, ताका बाबड्याक सुटप कशेंच 
शक्य नासलें. मानग्याच्या तोंडात हात गेल्लेवरी. 

हरिकांतसरान ताका शाळेतल्या ज्युनियर कबड्डी टिमीत सिलेक्ट 
केल्लो. 

सोमू धांवतालोय भोव नेटान आनी जोरान! तो जोरान धांवता हैं 
हरिकांत सराक सोमूक मैदानार व्हरचे आदींच लक्षांत येयिल्ले. 

एकदीस सोमून कोणाचीतरी खोडी काडली. तो भुरगो सोमूक मारुक 
धांवलो. सोमू मुखार धांवता, तो फाटल्यान. ताच्यान सोमूक कसोच soap 
जालो ना. तितलेंच न्हू! तो जाम जावन धापेवंक लागलो, तरी सोमू धापेवंक 
नासलो. 


काणी आज्याली 53 


हरिकांतसर उबो रावन भुरग्यांक नियाळटालो. तांचें लक्षांत हें 
आयलेबगर रावलें ना! आनी जेन्ना भुरग्यांक सरान मैदानार धांवूक लायले, 
तेन्नातर ताका सामकी खातरी जाली. 

तालुका पातळेर कारवारा हायस्कूल ग्राऊंडार क्रिडास्पर्धा जावची 
आसली. आनी ते सर्तीपासत वचचेल्या टिमीत सोमू आसलो. कबड्डी 
आनी रनींगेक सोमू आसलो 

मनशाक खंय मुखार वचचे आसल्यार ताका काळ-वेळाचीय जोड 
आसची पडटा! 

सर्तीक वचचेल्या आदल्या दिसाची गजाल - 

भुरगीं कबड्डी सराव करतालीं. 

हरिकांतसर थंय उबो रावन सराव करुन घेतालो. 

सोमू कबड्डी घालून गेलो. तेन्ना ताका कोणेंतरी धरलो. सोमूक धरुक 
येयिल्लो तेन्ना कोणाच्याय फाटिचो आदार घेवन उडीमारुन कंवडाळ्यातल्यान 
शिताफीन भायर येवचेली कळाशी खबर आसली. तसो तो उडी मारुंक 
म्हण गेलो आनी घुस्पलो. उडिल्लो पर्थून जमनीर आपटलो. तेन्नाच कोणाचो 
तरी पांय ताच्या पांयांर पडलो, काय कोणें ताचो पांय तिरपिलो, काय 
आनीक कितें जालें, कांयच od ना! सोमूच्यान सारखो Sal रावंक 
जायना जालो. दावो पांय कसोच तेंकूंक जायना. पांय विळखल्लो. थोटत- 
थोटत चलचें पडटालें. 

आतां करप कितें? 

हेर दिसा क्रिडासर्ती. 

सोमून घरावचून जायते उपचार केले. मिऱ्यांलेप लायलो. बंदुके तेल 
लायलें. विळटेपालो लायलो. तरीकूय गूण पडलो ना. 

सोमूक खेळूंक वचूक मेळे ना. सोमुचे सुवातेर हेर भुरग्याक सर्तेपासत 

डलो. 

सोमू तोंड येदेशेंच करुन घरा रावलो. 

ही क्रिडासर्त ताका चुकली ती चुकलीच! शाळेतली क्रिडासर्तय चुकली. 

ताचो विळखल्लो पांय बरो जावक सात-आठ दीस लागले. तो आतां 
[लतालो बी सारखो, पुणून, ACH धांवप-बिवप जायना आसले. पांय 
एखतालो. पुराय-पुराय बरो जावंक ताका वीस-पंचवीस दीस तरी लागिल्ले. 
आनी त्या मदलेतेपार शाळेतली क्रिडासर्त जाल्ली. म्हण्टकीर ताका तातूंत 
प्राग घेवप शक्‍य जालें ना. 

खूब वायट दिसलें सोमूक तेन्ना. 

“पाप, चुरचुरे!' प्रितीन म्हळे. 

“आयची काणी इतलीच पुरो! ” आज्यान सांगलें. आनी 'फुडली 
काणी फाल्यां' अशें सांगून दोगूय नातरांक न्हिदूंक सांगलें. 


'वर्साची परिक्षा सुरु आसली..." आज्यान फुडले काणयेक सुरवात 
केली. 

'सोमूचे आडनांव गांवकार आनी मंजुनाथाचे आडनांव गंगोळळी आसले. 
देखून दोगूय फाटीफुडें पडिल्ले. सोमू मुखार आनी मंजुनाथ फाटल्यान. 
कुशिकच झिलू पडिल्लो. 

इतिहासाचो पेपर सुरु आसलो. 

सुपरवायझर हरिकांतसर. हरशींच तो कडक. परिक्षा-वर्गात तों asa 
कडक आसतालो. परिक्षा सुरु जाता थंय आसा, झिलूक पयल्याच प्रस्नातलो 

एक उपप्रस्न कळ्ळो ना. झिलून ल्हवूच सोमूक विचारलें. न 
सांगली. थंड-शांत वर्गा गुणुगुणू उलयिल्ल्याचो आवाज येयलो. आवा 
दिकेन हरिकांतसरान चोयल्यार हे दोगूय 

सोमनाथ गांवकार,€ सर आङ्डलो. “उलयल्यार पेपर काडून घेतलो.” 
सरान ताकीद दिली. 





जालें. चार-पांच निमटां गेली. 


फाटल्यान बशिल्ल्या मंजुनाथाक सोमूकडल्यान एक जाप जाय 
आसली. मंजुनाथ सदाच पयलो येवपी. सोमू फाटल्यान. हरशी सोमू खंयचेय 
बाबतीत मंजुनाथा परस उणो नासलो. पुणून, सोमू सारखो अभ्यास करपी 
न्हू! शाळेत शिकयिल्लेच मतीत मानल्यार करप, ना तर ना! मंजुनाथाचे 

` तशें न्ह! तो सदाच चुकनासतना अभ्यास करपी. जिद्दीन पयलो नंबर 
' मेळोवपी. मुखार सरुक सदाच धडपडपी. 
` मंजुनाथाकचलेजाव खंयच्या साला जाल्ली हें जाय आसलें. वर्स सारखें 
' याद जायना आसलें. ताणें ल्हवूच फाटल्यान बशिल्लेकडच्यान सोमूक बोट 
लायलें. सोमून फाटल्यान चोयले. मंजुनाथान आपली अडचण सांगली. 
सोमू फाटल्यान चोयतच आसा. आतां कायवेळां आदी सरान ताकीद 
दिल्या म्हणिल्लेंय तो विसरलो. हरिकांतसरान ज्यूस्त चोयलें. सर म्हऱ्यात 
येयलो. सोमूच्या कानाक धरुन सरान Feo, 'फाटल्यान कित्याक चोयता 
रे?” आतां सांगिल्लें मरे तुका पेपर काडून घेतलो म्हण...?' 
सोमू कितें उलयतलो? 
'ताका विचारतालो रे? 
ना! 
“मागीर कितें ताका जाप सांगतालो ?' 
*हय!” 
“हय रे मंजू?” सरान विचारलें. 
मंजुनाथ ओग्गी. 
“हय मंजू..?' सरान पर्थून खड्डून विचारलें. 
मंजुनाथान न्हयकारत तकली हालयली. 
“ना खंय मरे!” 
' हय सर! खऱ्यांनीच जाप सांग म्हणिल्ली ताणे!” 
'हेंचोय' तुजे चडच जालें! तूं अशें करतां जाल्यार भायर वच. बरयनाका 
पेपर.” आनी सरान ताचो पेपर काडू घेयलो. 
सोमूक कितें ped, कितें उलोवचें, कांय समजलें ना. सरान पेपरतर 
काडून घेयिल्लो. आपलो कांयच सुवार्थ नासलो हातूंत. फुकट शिक्षा. 

फाटल्यान फिरुन चयले हें खरें. चूक हय! पुणून, शिक्षा = 
कित्याक? आनी मंजुनाथ तरी चोय, जाप विचारता आनी विचारुक 
म्हणटा. हेडसराचो पूत हो! इतलो फटींग म्हूण नकळो आसलो. 

पेपर काडून घेयलो तरी सोमू थंयच बसून रावलो. मागीर ल्हवूच 
सराक म्हळे, 

सर, हांवें कांयच पेपर बरोवक ना. नपास जातलो हांव!” | 

सराक कितें दिसलें देव जाणां,ताणें मेजार दवरिल्लो ताचो पेपर पर्थू, 
दिलो. आनी सांगलें,' हें चोय, हाचे उपरांत असो वागल्यार, पेपर काडून 
घेतलो. आनी पर्थून दिवचो ना. सादूर!' | 

“हां, सर!” सोमून तकली हालयत म्हळें आनी पेपर बरोवंक सुरवात 
केली. 

पेपर जातकीर, सगळीं भुरगीं वर्गाभायर येयलीं. मंजुनाथ थेट सोम 
म्हऱ्यात येयलो. आनी म्हणूक लागलो, 

“सोमनाथ, रागार जावनाका. म्हाका कितें करचे म्हूण कळळें ना. 
“हय” म्हळ्यार सर वचून आप्पाक सांगतां आसलो.' 

“आप्पा म्हळ्यार?” पप्पून मदींच विचारलें. 

“आप्पा म्हळ्यार बाप्पा! बापूय ताचो. ते लोक बापायक आप्पा म्हणटात 

“फुडें सांग..' प्रिती. 

'फुडें सोमूचो हात हातात घेवन आपल्याक माफ कर म्हणूक लागलो. 
आनी आपूण जाप विचारिल्ली म्हूण कोणाक सांगू नाका हां म्हणूक लागलो. 

साद्या सरळ स्वभावाच्या सोमून तें मानूनय घेयलें. 

आनी एक गजाल आयकात - 

वर्सा परिक्षेचो निमणो पेपर भुगोल आसलो. सोमूक त्या पेपरांतले तीन 
मार्काचें येना आसलें. सोमून फाटल्यान फिरुन मंजुनाथाक तें विचारलें. 

पुणून मंजुनाथ तोंड उगडूकय तयार ना. हो खुदोन खुदोन विचारता आनी 
तो ओग्गी. 

सावंतसर सुपरवायझर आसलो. ताणें 'शू5 शूऽऽ ” केलें आनी सोमून 
तकली मुखार फिरयली. 

सांगपाचें म्हळ्यार, सोमूक अक्कल नासली. त्या दिसा हरिकांत सरान 
पेपर काडून घेयिल्लो, तो विसरिल्लो आनी पर्थून तसलीच चूक pop 
लागिल्लो. पुणून, मंजुनाथ मात्र ते गजालीतल्यान सादूर जाल्लो. मुखार 
वचपी भुरगीं हीं अशीं आसतात. आज्यान नातरांक सांगले. आनी त्या 
दिसाची काणी सोपयली. 





पप्पू आनी प्रिती धांवत धांवत आज्या 

आजो निकतोच येवन खाटीर आड पडिल्लो. 

“सांगता मरे मुखारली काणी...? प्रिती. 

'हू..!' आज्यान दोळ्यांर घेयिल्लो आडवो हात कुशीक करत म्हळें. 

“आज्या, सांग...” पप्पू 

हं... आयकात,... सोमू सवी शिकतानाची गजाल. आंब्या रुख 
आसलो.तो कोणालो, कितें का-कात कोणाक कांय खबर नासली. आनी 
ताचीं ART, आंबे पाडल्यार कोण विचारी नासलो.. हरशी जून ते डिसेंब्र 
मेरेन कोण एकलो त्या रुखाक दाव्या दोळ्यांनी सुदीक चोयना आसलो. 
जानेरांत ताचेर तोरां दिश्टी पडटालीं. आनी घे 55 मागीर भुरगीं ताचेर 

तुटून पडटाली, तीं शाळेंक सुट्टी पडटां मेरेन ताची फाट सोडीनासली. 
ताचेर फातर शेवटीनासलो एकूय भुरगो नासुये. हेडसराच्या मंजुनाथान 
सुदीक ताचेर फातर शेवटिला. 

रुखाचे कुशीतल्यान एक पांयवाट वयताली आनी ते वाटेवेल्यान 
लोक येतालो-वयतालो 

एकदीस सोमू आपल्या वर्गवांगड्या वांगडां थूय तोरां पाडटालो. सोमूली 
गुरी बरी आशिल्ल्यान, सोमूवांगडा आसल्यार कोण तोर पाडूंक वचना 
आसलो. ते फातर हाडून सोमूक दिताले. आनी सोमून तें पाडप आसले. 
मागीर सगळ्यांनी पाडिल्लीं तोरां पुंजोवन खावप आसलीं, तर जालें कितें? 
सोमून एक फातर शेवटिलो. तो रुखाचे एके खांदयेर बसलो. आनी कुशीक 
परतलो. ज्यूस्त तेन्नाच एक घोव आनी बायल वयताली. फातर परतलो तो 
घोवाचे मस्तकार आदळलो. ' आवयस गे !' करत तो तकलेक धरुन 
थंयच बसलो. सोमून चोयलें. आता आनी आपल्याक थारो ना अशें येवजून 
थंयच्यान घे Ss धांव मारली तो ज्यूस्त वर्गात येवन बसलो. सोमूक थंयच्यान 
धांवतना ते बायलेन चोयले. ती सोमूक वळखताली. सोमूल्या वाड्यारुच 
तिचें कुळार आसलें. सोमूल्या बापायली ती दायजीभयण. 

‘SR, ताणें रे फातर शेवटिलो? धांविल्ल्या सोमूक पळोवन तिणें 
विचारलें. 

भुरग्यांनी हय म्हण सांगले. 

“हाळ पडूं ताचें नांव! दाखयतां तेका! अशें म्हणत ती घोवाक घेवन 
सोमती हेडसरा म्हऱ्यात येयली. तिणें सोमूलें नांव सांगलें. 

हेड्सरान रामचेंद्रमामक धाडून सोमूक आपयन व्हेलो. 

“अरे, हें चय!” हेडसरान त्या दादल्याचे तकलेकडेन बोट दाखयत 
म्हळे. 

| 
| ___ ताच्या बाबड्याच्या तकलेंतल्यान रगत व्हावतालें आनी ताणें हातान 
तें घट्ट चिडून धरिल्लें. ताका कोंक पडिल्ली. 

हेडसरान सायन्स शिकवपी अयगळ सराक आपोवन ताचे तकलेर 

' वखद लावक सांगलें. 
तेन्ना गांवात दोतोर म्हणटा तो एकलोच आसलो. तोवूय हगवणेचेर 
` नातर थंडी-जोरार वखद दिवपी. आनी जाय म्हणिल्ले तेन्ना तर मेळप 
सामकोच कुस्तार. चड-उणें आसल्यार लोक तार बलांटून कारवारां 
आस्पत्रेत वयताले. हरशी चडशें गांवचे वखदळीच काम भागयताले. तांची 
वखदांय शेर्त आसली. 

“आतां हेका घेवन हांव खंय वचूं? रगत चोय कितलें गेलें! तकली 
ती! चड-उणें जाल्यार कोण जबाबदार? तिणें सागलें. 

हेडसरान म्हळे,' आयक GA, तूच आयक! हिका हांव जाप कितें 
दिवं? तूंच सांग!” 

सोमूक हड्ड्यात धड्डडूंक लागिल्लें. 

कितें करचें म्हण कळनासलें. खिणभर ताका दिसले हागांसल्यान 
धांव मारुन सोमतेंच घरां TUR कशें? पुणून, पर्थून फाल्यां शाळेत 
येवचेंच पडटलें. 

सोमू जाणां आसलो, ती बायल कजाग आसली. झगडूक लागल्यार 
कोणाक आयकुवपी न्हू. part येयिल्लेकडेन सुदीक बापायल्या 
दायज्यांकडेन झगडटाली. 

“तुमी ह्या असल्या भुरग्यांक ओगी कित्याक रावतात?हाळ नांवाचो 
भुरगो हो! येदो 555आसतनां चोयता, एका जाग्यार बसपी न्हू! थोडी कर्तुबां 
नात ताची!” तिणे तुणतुणें लायलें. ती सामकी तापून उलयताली. आनी 
हेडसर ओग्गी आयकतालो. 

अयगळसरान तिचे घोवाक लेबोटरीत व्हरुन वखद लायलें आनी 
बँडेज बांदली. 

उपरांत हेडसरान तिच्या आनी तिचे घोवाक'तुमी वचात! हांव : 
ख्यास्त करतां.” अशें सांगून धांवडायलो. ॥ 

ती वतना तुणतुणें वाजयतच गेली. वतना सोमुचो, सोमुल्या आवय- 
बापायचो उद्धार करुक ती विसरली ना. | 

सोमू मात ओग्गी उबो आसलो 

तीं वतकीर हेडसरान म्हळें, “सोमनाथ गांवकार, तुवें सामके विटयलें 
रे!” आनी “हो घे प्रसाद ....' अशें म्हणत सरान मेजावेली बडी उखलून 
रप्प-रप्प करुन सोमूल्या हाताच्या ताळटार मारली. आनी 'वच' म्हळें. 

सोमू ओग्गी भायर सरली. 

ही जाली तोरां पाडटनाची गजाल. आतां आयकात भिंडा काडटानाची 
गजाल- 

वर्गाच्या फाटल्यान आंब्यारुख आसलो जाल्यार, शाळेच्या म्हाल 
दारामुखार भिंडा रूख आसलो. तोवूय पागोराच्या भायर.ह्या रुखाकूय 
आवय-बापूय कोण नासलो. जण एकल्याची मालकी. रुखाक तांबडी PRS: 
भिंडां जातालीं. 'तांबड़ी भिरंड' हीं उतरां भिंडावेल्यानूच येयल्यात. भिरंडाचे 
अपभ्रंशान भींड जाले 

हीं भिंडां फोडून भितरल्यो धव्यो बियो खावूंक बच्यो ऽऽलागतात. 
खावप म्हळ्यार तीं चाबून खावप न्हू. बियों चोखप आनी मागीर थुंकून 
उडोवप. ह्या बियांचें तेल काडटात. भिंडांतेंल आव, परसाकडेन जातल्यांक 
वस्ताद वखद. भिंडांचीं सोलां सुकोवन ती कडी करुक उपकारतात. 
सरबत बी जिवाक थंड 

सोमू आनी ताचे वांगडी भिंडां एका निराळेच पद्दतीन खाताले भिंडाचो 

_ नट्टाकडचो भाग हुमटून काडप. थंयच्या बुराकांतल्यान मिठाच्यो कणी 
भितर सारप. मागीर Get व्हिरान तें मीठ बरें 55कोचोवप आनी मागीर आंबो 
चिडुन रस पितल्यावरी भिंडारस त्या बुराकाक तोंड लावन चोखून ओडप. 
j सोमू सगल्यांआदी घरंच्यान येतालो आनी ह्या रुखार चडून बसतालो. 
रुखार चडून जायतीं भिंडां ताणें खावप. मागीर भुरगीं जमतालीं. तांकाय 
ताणें वेल्यान भिंडां काडून उडवप. भुरगीं ताणें उडयिल्लीं भिडां सकयल 
'पडूंक दिना आसलीं. तीं वयले वयर जिखतालीं आनी खातालीं. 
हीं भुरगीं अशेंतरेंन जिखतात तीं पळोवन, सोमून एक नवोच खेळ 
सुरु केलो. वेल्यान तो भिंडा काडून शेवटून सकयल मारतालो आनी 
जाका तीं जिखूंक ताकतालीं ताकां तीं खावंक मेळटालीं. ताचे वांगडी 
पयस पयस झाडापोंदा फांफसून रावताले आनी मागीर हाणेंय शेवटून ती 
भिंडां पयस उबे राविल्ल्या वांगड्यांकडेन शेवटूवप. तांणी तीं थंय जिखप. 
एक दीस असोच तो भिंडां शेवटितालो. तेन्नाच शाळेच्या म्हाल 
दारांतल्यान ताच्याच वर्गातले उमा पाटचीत घेवन ताकतिकेन भितर 
सरतालें. हाणें रुखावेल्यान उमाक चोयलें, आनी थंयसूनच व्हड्डान आङ्डून 
म्हणूंक लागलो, “उमा 55, हें चोऽऽय भिंड तुका55 ! घेऽऽ ' अशें म्हूण 
ताणें तें भिंड उमाचे दिकेन नेटान शेवटिलें. उमा हाचेकडेन पळोवंक आनी 
भिंड ताचेम्हऱ्यात पावंक एकूच गाठ जाली. ठेपय करुन ते भिंड ताच्या 
दाव्या दोळ्यार बसलें. “आवय गे ss’ करीत उमा हातातलें पाटचीत थंयच 
उडोवन फतकल मारुन बसलें. ताका आकांताचो वेग मारतालो जांवये तें 
हांत-पांय पातळावन व्हडा-व्हडान हुयेली मारुंक लागलें. खिणांतच सगळी 
भुरगी एकठाय जालीं. उमा भोवतणी कवंडाळें केलें. 
सोमून मनात म्हळे, जालो घात! भिंड लागलें खंयतरी. आवट्याच्यान 
एक भिंडूय जिखूक जायना? मेलें खंयचें! तो सरसरीत सकयल देंवलो. 

मुखार वचून चोय जाल्यार खिणांतच उमालो दोळो येद्दो ह सुजिल्ल 
आनी तें 'देवा, आवयगे55 , दोळो फुटलो गे म्हगेलो 55! म्हूण दु 
_ सोमूक हड्ड्यांत कलकलूक लागिल्लें. 

आतां सोमून थारायलें, आतां आनी हांगां रावप ना! सगळे सर 
थोडो मार पडचो ना! धाव मारिल्ली बरी! आनी सोमून मारली धांव थंयच्यान 
नीड घरा! 

फाटल्यान कितें जालें, सोमूक कळ्ळें ना. 

हेर दिसा सोमू शाळेंत गेलो तेन्ना हेडसर वर्गांत येयलो. ताणें सोमूक 
कानाक धरुन ओडत भायर काडलो. आनी सांगले, तुज्या बापायक घेवन 
आयलोबगर शाळेत येवनाका! वच घरा!” 

सोमू नीट घरा गेलो. 

थंय ताणें मदले कुडीत शेंदरेर न्हिदिल्ले आज्येक उठोवन सगळी | 
गजाल सांगली. | 

आज्येन म्हळे, “पुता, कित्याक करता तूं अशी मस्ती? खंय, कसल्यो | 
नाकाजाल्ल्यो गजाली उप्रासतात तातूंतल्यान!” 

“आज्ये, हांव मुजरत खंय करता? घडट त्यो म्हजेकडच्यान! हांव 
कितें करूं?” सोमून काकुटेंन म्हळें. 

पूत-सून शेतांतल्यान घरा येतकीर आज्येन सगळें सांगलें. 

हेर दिसां सोमूचो बापूय कुश्ट शाळेंत येयलो. येतना वांगडां सोमूक 
घेवन येयलो.. 

सोमूचो बापूय बाबडो इतलो सादो आनी सरळ, हेडमास्तर कितें 
उलयतलो जाण कोण, कसो वागतलो जाण कोण, हे येवजणेनूच ताच्या 
तोंडार नुरी नासली. भियेत-भियेत तो शाळेत येयिल्लो. 

हेडमास्तराच्या ऑफिसांत भितर सरचे आदी रामचेंद्रमामाक ताणें 

a विचारलें, 'हेड्मास्तर चड-उणे काय म्हणचो ना मूं?” आनी ल्हवूच 
तो भितर सरिल्लो. शरण येयिल्ल्या सैनिकाभाशेन “नमस्कार मास्तर!' 
'दोनूय हात जोडून ताणें म्हणिल्लें. 

हेडसर सुर्वेक ताका वळखलो ना. हेडसरान ताका फकत एकूच 
फावट चोयल्लो, जेन्ना तो सोमूक घेवन शाळेंत नांव घालूक येयिल्लो तेन्ना! 
सोमुवांगडा चोयतकीर ताका होलमलें आनी याद जाली. 

'यो-यो बस.' मुखावेली खुर्ची दाखयत हेडसरान म्हळें. 

सोमूचो बापूय बाबडो आंग चोरुन ताचेर बसलो. “तुमी आपयिल्लो 
खंय..! म्हूण येयलो.' ताणें चाचयत सांगलें. 

'हय-हय' तुमचो सोमनाथ सामको सतावक लागला! मार-बडय 
सगळे केलें तरी अक्कल ना! कितलेंय सांगल्यार तितलेंच! 

सोमुचो बापूय Ue SHS करून आपल्या पुताचो पराक्रम आयकतालो 
ओम्गी. 

सदांच ताचेबद्दल तक्रारी आसतात. भुरग्यांल्यो नातर मास्तरांल्यो. 
शिकयतना पच-पच करुन उलयत आसता खंय! होवूय सारखो आयकना 
आनी हेरांकूय आयकूंक दिना. तसो हुशार! एक फावट सांगल्यार ज्यूस्त 
HOC! खंय! मास्तरच म्हणटाले ताचे!पूण, खोडी बऱ्यो नात. तक्रारी 
उण्यो न्हू! कितले फावट हाडलो ताका हांगा, ताकाच विचार!! 

हय मास्तर! हांव जाणा, खोडी बच्यो नात ताच्यो! नेण्टेपणा सावन 
असोच खोड़याळो. आडांगी!भोव सतायला आमकां! आतांय सतायता! 
बड़ीचेंच तें! 

हेङसर हांसले. 

'बड़ीचें म्हणटा? 

'हय मास्तर! म्हगेलो धाकटो भाव असोच खोडयाळो आसलो. भोव 

मस्ती करतालो. नाका-नाका जाल्लीं किजिलां! एक आनी दोन न्हू! | | 
जाग्यार सारको बसनासलो.' 

“आतां कितें करता तो? 

'ना तो . भायर पडलो. मेलो!” 

“आं? 

'हय मास्तर! असोच मस्ती करतनाच,वांगड्याक घेवन खेळटालो. 
आशिल्लो तेन्ना बारा-चौदा वर्सांचो! झाडार चडिल्लेकडेनूय हाची फकाणां 
आनी मस्ती! वांगड्यांक म्हणूं लागलो खंय आपूण माकडाभाशेंन हे 
खांदयेवेल्यान ते खांदयेर उडी मारुन दाखयतां. आनी मारली हाणे! 
माकडाच्यान जाता म्हण, हाच्यान जाता? मनीस तो मनीस न्हू? पडलो 
सकल आनी कंबर मोडलें. सारखे तीन म्हयने हातुळणार पडून उरलो. 
तीन म्हयन्या उपरांत गेलो. | 

'आयकलें मरे? मस्ती केल्यार कितें जातां तें?” हेड्सरान सोमूक | 
चोवन म्हळें. | 

सोमू उलयतलो कितें? तकली सकयल घालून ओग्गी. | 

“हाका केन्नाच सांगूक नाशिल्ली ही गजाल? | 

'सांगिल्ली मास्तर, शंबर फावट सांगिल्ली! अक्कल ना!” | 

'तुमकाय आयकना, आनी सांगिल्लें आयकना! आतां करचें किते | 
हाका? तूच सांग!' 

“मास्तर, हांव आनी कितें सांगू?! ताणे नमळायेन आनी काकुटेन 
सांगले.” | 

'काल हाणें कितें केलें जाणां?” | | 

“हय मास्तर! पुराय गजाल कळळी म्हाका!” 

'त्या भुरग्याचो दोळो सुजून येदो व्हडलो जालो. कारवारां आस्पत्रेंत | 

ब्हेलें ताका! बायल-भुरगे तें! कोणेंय फाल्यां व्हरुक जाय! Hes जाल्यार 
'व्हरतलो कोण? मुखार पुराय फुडार आसा तागेलो!' 

"हय मास्तर! 

'आता हाचे फुडें हाणें असले धंदे केल्यार, हाका शाळेतल्यान काडून 
उडवचो पडटलो!' हेडसरान भिरांत घालत म्हळें. 

हाचेर सोमूचो बापूय बाबडो काय उलयलो ना. ओग्गी हेडमास्तराचें 
तोंड चोयत उरलो. 

'मुजरत हांवें तुका कित्यांक आपयला जाणां? तुजेमुखारुच 
हाचेकडल्यान बरोवन घेतां, हाचे उपरांत असले धंदे करचो ना म्हूण! 

'बरोवन दी रे!” हेडसरान FSS, ‘Be हेका एक कागद दिया रे...' 

रामचेद्रमामान एक कागद हाडून दिलो. 

'बरय रे!” 

सोमून विचारलें, कितें बरोंव?' 

“हाचे उपरांत आपूण मस्ती eat ना! आनी मस्ती Hoare तुमका 
जाय ती शिक्षा करची!' मागीर PREAH आपोवन सांगलें,' हाका दाखय 
रे, कशे बरोवंचें!' 

कारकुनान कशें sad दाखोवन, सोमूकडल्यान बरोवन घेतलें. 
आनी सकयल सोमूची सय घेयली. 

'हें चोय, तुजेमुखारुच हाचेकडल्यान बरोवन घेता. घरा वतकीर, 
बरो करुन हाका समजावन सांग. GAS मातसो SERA घाल ताका! भुरगो 
आवय-बापायक आयकना जाल्यार हेरांक आयकतलो कसो? 

“सांगतां मास्तर! 

'तूं हें वाचून पळयता?' हेड्सरान तो कागद दाखयत विचारलें. 

“ना, मास्तर! आमका खंय वाचूंक-बरोवंक येता? पाटी ना लिखणी, 

भास येता कोंकणी!” 

हेडसर हांसलो. 

कुश्ट 'येतां मास्तर!” म्हणत उठलो. 

पुताचो असलो दिग्विजय आयकून खंयच्या बापायक बरें & 
कुश्टान घरा वतकीर सोमूक फाट सोलता मेरेन बडयलें. 

“आवय गे, आवय गे! आनीक करचो ना!” म्हळ्यार सुदीक ताका 
सोडलो ना. 

निमाणेंकडेन सोमूचे आवयन मदी पडून ताका सोडयलो. 

“मागीर ताका कसली शिक्षा बी केली केन्नाय शाळेत आज्या? पप्पून 
व्हडा उमळशिकेन विचारलें. 

'ते फुडें सांगतां तुका! पूण म्हाका सांग, अशे तरेन मस्ती केल्यार 
ताची कितें पुजा करचेली? ’ 

पप्पू येवजणेंत पडलो. 

आज्या, आयची काणी जावं ना? प्रितीन जांबय दीत म्हळें. 

'जाली!' 

‘fea नही हांव?' 

“हय तर!” 

पप्पू मात सुमार येवजणेंतच उरलो. 

'हेर दिसा सोमूक शाळेंत वचनशें दिसलें ना आनी हरशीय ताका 
आतां शाळेत वचचेली उमेदशी नासताली. प्राथमिक शाळेंत शिकतना, 
तो कसल्याय कामां निमतान, नातर सणा-परबे निमतान घरा राव म्हळ्यार 
सुदीक रावनासलो, तो सोमू आता शाळेत वचप म्हळ्यार वाजेतालो. 

शाळेत ताका खंयचेच गजालींत रुच नासली. ताच्या मस्ती स्वभावाक 
लागून सगळ्या मास्तरांची मतां ताचे बद्दल बरी नासली. आख्ख्या शाळेची 
सोमूकडेन पळोवची नदर किडिल्ली. एक मस्तो, न्हू नस्ती किजिलां आनी 
खोडी करपी खोड़याळो हाचेपरस कसलीच पदवी ताका नासली. ताची 
हुशारकाय, ताची चित्रकला, ताची भाशणकला, ताचे खेळांकुशलताय, 
सगळे-सगळें ताच्या ह्या मस्ती सभावा पोंदां लिपून गेल्लें. शाळेंत SSS 
मुखार काडून उंचेले मानेन वचपासारखे ताचेलागी गूण आसूनय, कांयच 
ऊरुक नासले. 

प्राथमिक शाळेत आसतना ताका मेळचेलो मान-सन्मान, ती सुवात 
ताका हांगां नासली. थंय ताची हुशारकाय फळफळिल्ली. ताचे भाशणकलेक 
वाव मेळटालो. चित्रकला, खेळाकुशलतायेक एक दिका मेळिल्ली. हांगा हें 
ter. अचकीत बैलान गोठण मारतकीर जोत थांबता तशें! 

सोमू खूब फावट येवजितालो, ‘eta हांगा जितलो मस्ती करता, 
तितलो प्राथमिक शाळेत करनासलो!' हांगा कळटा न कळटा ताच्या 
हातांतल्यान मस्ती घडटाली. 

थंय घडनाशिल्ली अशी न्हू, थंयच घडटाली. पूण, मीराबाई ताका 
मस्ती करची संद दिनासली. ती चडशी ताका कामात गूंग दवरताली. हेर 
भुरग्यांकडल्यान पाढे म्हणून घे, तांकां गणितां दाखय,कोणाकडल्यान वाचून 
घे, अशीं जायतीं कामां ती ताका दिताली. ते भायर वर्गाचो मंत्री ताकाच 
करताली. देखून भुरग्यांनी वर्गात बोवाळ करु नये, मस्ती करु नये हाचेकडेन 

लक्ष दवरपाचें काम ताचेंच आसतालें. ह्या सगळ्या न 
आपल्याचेर आशिल्ले जापसालदारकेची एके तरेची जाण थंय सोमूक 
आनी तातूंतल्यान एक वेगळो सोमू घडटालो. हांगां तशें कांयच नासलें 
हांगां सोमू एक मेकळो सोडिल्लो बैल जाल्लो. तो मळत तसो धुमशीत सुट्टालो. 

त्या दिसा सोमू शाळेंत गेलो ना. शाळेंत वयता म्हूण पाटचीत घेवन 
भायर सरलो. पूण, गेलो तो थेट कुरबटार!' 

'कुरबट म्हळ्यार?' पप्पू. 

“ताच्या गांवांत PIC म्हण एक वाठार आसा. थंय हरशी सोमू 
नगरेकडचो बांद वलांटून नगरब्रह्म्यारस्त्यान शाळेत वयतालो. आयज तो | 
मायणव्हळां देगेन खारेबांदांवेल्यान भायर सरलो. ताच्या घराच्या आनी 
कुरबटाच्या मदल्यान मायणव्हाळ व्हांवता. मायणे व्हाळार बांदिल्लो पार 
बलांटून तो तेवटेन येयलो. मायणव्हाळा तेवटेनचो (पलतडचो) वाठार 
माजाळेग्रामात येता. कुरबटाय माजाळें ग्रामातलेंच. तरीसुदीक नागफोंडच्या 
सोमूक तें arid आनी सवकळीचें. ताच्या घराकडल्यान सदांच नदरेक 
पडपी. मायण व्हाळांक सुकती लागताली. तेन्ना तो व्हाळ वलांटून काय न्ह 
अशेंकरुन कुरबटार येतालो. कुरबटावेल्या फातरां तळपार बसून, उदकांत 
TRA घालून वरांची वरां तो आसतालो. तळपां फाटलीं चिंवरां, चुन्ना, 
काण्णा, पिटकुळां बीन ताची सामकी सवकळींची. कुरबटाचे कुशीक रामबाग 
आनी फाटल्यान रामनाथ भळो. केन्ना-केन्नाय सोमू ह्या रामनाथभोळ्यार 
चडटालो. भोळ्यावेली आमलेतोरां, काजू, Pst बीन सोमूलीच मालमत्तां 
आसली. माकडाक जशें रानमेकळें आसता, ash सोमूक रामनाथभोळो 
मेकळो आसलो. 

आयज UPL PICK एका वेगळ्याच इराद्यान येयिल्लो. येतना ताणें 
बोल्सांत तेंगीस आनी गरय हाडिल्ली. आयले बराबर ताणें तळपाफाटल्यान 

` जाडिल्ल्या कोंड्याबनांतली एक दोनेक हात लांबायेची बारीक कोंड्याबडी 
'मोडिल्ली. हरशी घराकडेन ताची गरयचेली कोंड्या बडी आसली. पूण, ती 
घेवन भायर सरल्यार घरच्या लोकांक मानानासलें? म्हण तो घेवन येवूंक 
` नासलो. बोल्सांतल्यान गरय आनी तेंगीस काडून ताणें तळपार दवरलें. 

“आज्या गरय म्हळ्यार किते रे? प्रिती. 

'गरय म्हळ्यार येदेशेंच ARIA एक बागवल्लें हूक्क Hel आसता]. तें नुस्तें 
फारवपापासतच तयार करतात. 

TRA तूं नकळो गो? आमी मामागेर किन्नर गेल्ले तेन्ना मामाल्या चल्यान 
दाखयिल्ले मुगो! आमी बोरीबंदरार बीन वचून नुसतें गरयिल्लें.” पप्पू. 

'हय-हय! हय रे हय! आतां कळळे !' प्रिती. 

“फुडें सांग, आज्या!” 

“ताणें गरय घेयली आनी तेंगिसाच्या एका पोतान ती नंदयली.' 

'नंदयली म्हळ्यार? 

“नंदयली म्हळ्यार बांदली. ती बांदपाची एक वेगळीच कला आसता. 
हरशीसूत बांदतल्याभाशेन बांदपाचे नासता तें! ह्या बांदपाक नंदवप म्हणटात. 
ती नंदयतकीर, तेंगीसाचें दुसरें पोत कोंड्याबडयेक बांदलें. आतां आयस्‌ 
जाय आसलें.' 

'आयस्‌ म्हळ्यार? प्रिती 

'तें गो, तें गरयेंक लायतात पळय सुंगटांबीन!' पप्पून सांगलें. 

'हां-हां कळळे-कळळें! 

“तर तें आयस सोदूंक उदकांत देंवलो. तळपालागींच कालवां आसली. 
थंयची चार-पांच कालवां ताणें काडली. ती वयर हाडली. आनी ल्हानसोस 
थंयचोच एक फातर घेवन तीं फोडलीं. हरेक कालवांदोळ्यांतल्यान धवें 
धवेंच कालवांमास भायर सरले. तें मांस ताणें गरयेक लायलें. आनी गरय 

उदकांत सोडली. गरयची बडी हातात घेवन तो गरोवंक बसलो. | 





सुमार वेळान कूटूकुटू जावंक लागलें. 

सोमून वळखलें, नुस्ते गरयेचें मांस खावंक लागलां..... आनी करतां 
करतां तें तेंगीस ओडूंक लागलें. हां, आता गरय नुस्त्याक फारेली. सोमून 
फुरसद चोयली ना. नेटान गरय भायर ओडली. चोयल्यार एक बरी 55खर्ची! 
फारेल्या आनी वळवळटा. ताणें गरयेतल्यान खर्ची मेकळी केली. आनी ती 
कुशीक दवरली. 

पर्थून ताणें गरयेक कालवाचें मांस लायलें आनी उदकांत गरय सोडली. 
हे खेपे ताका सांगट लागलें. “पाड पडूं! हें सांगट खातलो कोण? अशें 
येवजून ताणें जतनायेन तें सांगट ल्हवूच मेकळें केलें. जतनायेन 

इतलेंचखातीर, सांगटा काटे मारपी आसतात. सांगटान काटो मारल्यार 
मुतूंक जाय इतलो वेग मारता. मागीर ताणें तें सांगट पर्थून उदकांत सोडलें. 
तें फडफडलेंशें केलें आनी उदकांत नाच्च जालें. 

सोमून येवजिलें, खर्ची गरयेक लागली म्हण्टकीर हांगां GEA आसूंक 
फावो. आनिकूय चार-पाच GAT लागल्यार किते बिशाद. खर्च्यों भोव 
सुवाद! हुमण भोव बरें जातां! 

सोमू जाणां आसलो. खर्चेच्या गाल्याकडेन लबलबीत मांस आयस्‌ 
म्हण लायल्यार खर्ची शेर्त लागता. ताणें खर्चेच्या गाल्याकडचो भाग, थंयच 
पड़िल्ली कालवांचीप घेवन कोचोवन काडली आनी RAG लायली. 

गरय उदकांत उडयता थंय आसा, रोखडीच लागली खर्ची! वेळ वयर 
सरतामेरेन आनी शाळेंतलीं भुरगीं पर्थतामेरेन, पांच-स खर्च्यो ताका 
लागल्यो. ताणें मागीर थंयच्यान एके घोलीची वाट काडून तांची गांथन 
केली. गरयेबडी थंयच घोलीत लिपोवन दवरली. पाटचीत खाक्याक मारलें 
आनी गांथन घेवन तो घरा चलूंक लागलो. 

सोमू ज्यूस्त वेळार घरा पावलो, तेन्ना झिलू आकाडो वलांटून, बागां 
भितर सरतालो. सोमूक चोयनाफुडें झिलून कुरू करुन 'कित्याक शाळेत 
थेवं ना? म्हूण विचारलें. सोमून कुरवानच “ओग्गी राव, मागीर सांगतां' 
म्हळे. 

सोमुची शाळा दोन मायत्यांची आसली. सकाळी आठ ते साडे अकरा, 
आनी दनपारचे तीन तें पांच! साडे अकरांक शाळा सुटतकीर भुरगी घरा 
येतालीं. आनी दनपारचे जेवन पर्थून वयताली हें नेमाचें! आतां पर्थून दनपारां 
भुरगीं शाळेत वचचेली आसली म्हण्टकीर सोमूकय वचूंक जाय आसले. 
सोमून येवजूनच दवरिल्ले, दनपारची आतां भरती येतली, कुल्ल्यो धरुक 
FN! शाळेत वता म्हण कुल्ल्यो धरुंक वचचे! 

सोमुल्यां हातांत खर्च्याची गांथन चोवन आवयन म्हळें, “APL, | 
दिल्यो रे ह्यो?” 
आतां कितें सांगप, शाळेत गेलो ना म्हूण कळ्ळ्यार दवरचीं नात. 
पयरच फाट सोलून काडल्या. 
बिरप्पा म्हूण एक सोमूल्या बापायलो SLE आसलो. मायण व्हळांत 
नुस्तें पागपाचो ताचो धंदो! तो केन्ना केन्ना चड नुस्तें मेळ्ळ्यार, नुस्त्यांची 
एक गांथन वयतना आपल्या इश्टागेर दिवन वयतालो. 
आनी सोमूलो बापूय कुश्टबीन आपल्या इश्टागेर तांदूळ, शाकभाजी 
बीन धाडून दिवक केन्ना विसरनासलो. 
सोमून थारायलें, फट मारची. उपाय नासलो. 
“बिरप्पामामान दिलें!” ताणें सट्टकरुन म्हळें. 
त्या दिसा दनपारा सोमूचे आवयन सोय, मिरसांग, मिऱ्यो बीन घालून 
झाकास हुमण केलें. 
सदाच शाळेत वतना सोमू आनी झिलू वांगडाच भायर सरताले. 
सकाळी सोमू आदीच भायर सरुन गेल्लो देखून झिलू बाबडो फाटल्यान 
एकलोच शाळेंत गेल्लो. थंय वचून चोयल्यार सोमू नासलो. देखून झिलूक 
एक उमळशीक आसली, हो गेल्लो खंय? जाणून घेवया म्हण, झिलू सोमूगेर 
येयलो. 
झिलूक चोयनाफुडे सोमून बेगीबेगीन झिलूक कुशीक व्हेलो. आनी 
सगळी गजाल सांगली. आनी वेल्यान म्हळें, 'म्हाका शाळेंत येन दिसना! 
कोणूय विचारतालो बीन हांव कित्याक येवूं ना म्हूण?” 
'ना! कोणें विचारु ना!” झिलून सांगलें. 
'कोणेंच विचारु ना?” 
'ना!' 

सोमून मनांत म्हळें, तांकां नाकाच हांव! ताका खिणभर वायट दिसले. 
तो प्राथमिक शाळेत शिकतना एक दीस येनाजाल्यार बाई रोखडीच 


'वास्तपुस्त करताली. 
'झिलू, तूं येतां? 
“खंय? 
'कुल्ल्यो धरुक! आतां भरती! जायत्यो कुल्ल्यो गावतल्यो!' 
“तूं आतांय शाळेंत येवचो ना? 


“ना!” मागीर सोमून ल्हवूच विचारलें, “आयज कितें शिकयलें?' 

“खूब कितें-कितें! तुका चुकले ना तें? 

सोमू खिणभर ओगी रावलो. कारणाभायर शाळा चुकवची ती ताची 
पयलीच खेप आसली. “म्हाका खऱ्यांनीच शाळेत येन दिसना! शाळा म्हाका 
दुस्मानकशी दिसूक लागल्या आतां!” ताणें म्हळें. 

'लुजे आवय-बापूय म्हाका शिकयतात, आनी तूं शाळेंत येवंक 
ART?’ 

“तूं शीक बरो करुन! म्हाका खर्‍यांनीच येन दिसना!” 

“आतां तूं असो शाळेत येना जाल्यार हांव सांगतलो हां दादाक आनी 
काकीक!' 

'ए सांगल्यार म्हजी शप्पत आसा तुका!” 

'थुमेकाल म्हण, थुमेकाल!' म्हळे ना. थुमेकाल म्हळ्यार शप्पथ सुट्टली. 
आनी झिलू ताचे आवय-बापायक सोमू शाळेंत वचू ना म्हण सांगतलो. 

सोमू शाळेतय असोच करतालो, आनी घरच्यांक सांगनाका म्हूण 
आपल्यावेल्यान शप्पथ घालतालो. झिलूक सोमुचेर भोव माया-मोग आसलो. 
आनी शप्पथ बीन गजालींर विश्वास दवरची ती पिराय आसली. तो काळ 
आसलो. 

'येना मुरे कुल्ल्यांक?' सोमून पर्थनू विचारलें. 

'कसो येतलो?' म्हाका शाळा चुकची AT?’ 

'तूं वच शाळेंक!” अशें म्हणत सोमू घरांत येयलो आनी ; 
म्हणू लागलो, “आवो, हांव शाळेत वचना!' 

कित्याक रे पुता?' 

आयज शाळेत भुगोल शिकवपी सर येवंक ना!ताचो पिरयेड आसा 

उरिल्ले दोन पिरियेड पी. टी. चे. त्या पिरियेडांत आमकां फकत खेळूंक 
लायतले!' सोमून आनीक फट मारली. 

'फकत खेळचेंच वचून शाळेत? 

‘ea! 

“अशें कशे? 

“तुका कळना गे तें सांगल्यार ! तूं केन्ना शाळेत गेल्या? 

'नारे, पुता! म्हाका कशें कळटलें?' | 

'म्हणच हांवें म्हणिल्लें झिलूक, म्हजें वांगडां कुल्ल्यांक येत काय 
म्हण!” 

'तूं आतां कुल्ल्यांक वयता?' 

“हय!” 

'वच तशें जाल्यार! पूण, आतां भरती म्हण याद दवर! पांय निसरून 
बीन वयशी सकयल. भरतें लोटाचे कांयच सांगू नजो!' 

ती जाणां आसली, सोमूक कुल्ल्यो धरुन हाडची वयवाट आसा. ते 
भायर सोमू एक बऱ्यापैकी पेंवपी! येद्दो आसतना पेंवूक शिकिल्लो. तरीकूय , 
वेळां-काळाचे कोणाच्यानूच सांगू नजो, म्हूण तिणें सोमूक बजाविल्ले. 

आवयची आज्ञा मेळटकीर सोमू आनी थंय रावता? धांवलो. फाटले : 
खोपीचे खोण्णेक कयगूळ खोमून दवरिल्ली, ती ताणें घेतली. ताच्यो कुल्ल्यो 

धरुक म्हूण मुजरत केल्ल्यो कोंड्या बडये खोपीत वचून हाडल्यो. व्हदळच 
' ताणें कोटल्यांत बांदून दवरिल्ले, दोन सुकिल्ले बांगडे घेवन, ताचे चार-पांच 
` कुडके करुन, कागदांत बांदून दवरिल्ले. ते पांचूय कुडके ताणें पांचूय 
FSA बांदले. आनी बडयो, कयगूळ आनी कुल्ल्यो भरुन हाडूंक पिशवी 
` घेवन तो मायण व्हाळां दिकेन भायर सरलो. 
'पलतडेन वचू नाका रे! अलतडेनच धर!” आवयन बजावले. 
मायण व्हाळांकडेन पावतकीर सोमून सगळ्यो वस्ती सकयल दवरल्यो. 
_ मायण व्हाळाच्यो दोनूय वटो शेलेंफातरांनी बांदून काडिल्ल्यो. देखून 
फातराच्या खाचींनी ASAT तोपून दवरुंक बरें जातालें. 
सोमून पांचय बडयो वोंवाच्या अंतरान फातरां खांचीत तोपून दवरल्यो. 
बड़यांक बांदिल्ले बांगड्याचे कुडके उदकांत सोडले. मुजरत मोटव्या 
लांबायेच्या तेंगिसाकुडक्याक बांदिल्ले ते बांगड्याकुडके वेल्यान उदकांत 
स्पश्ट दिश्टी पडटाले. म्हण्टकीर, कुल्ल्यो येवन आयस्‌ खावंक AMAA, 
पोंदच्यान कयगूळ ल्हवूच घालून कुल्ल्यांक वयलेवयर काडूंक बरें जावचेलें. 
सुमारवेळान कुल्ल्यांनी वयर येवन आपलें काम सुरु केलें. कुल्ल्यो 
आयस्‌ खावक लागतकीर सोमू पोंदच्यान कयगूळ घालून कुल्ल्यो वयर 
काडटालो. करतां-करतां अर्दी पिशवी भरली. इतलो तेप gece! - इल्ल्यो 
कुल्ल्यो लागताल्यो आनी त्यो वयर राविल्लेकडच्यान बागवान काडप कठीण 
नासले. मदीच एक व्हड Hell, व्हड म्हळ्यार hel? कोंदल्या येदी. येवन 
आयस्‌ खावंक लागली. 
सोमून मनात म्हळे व्वा! ही एकूच Heit cM, एका मायत्याच्या 
हुमणाक पुरों! उरिल्ल्यांचे सुकें करु येतां. 
हेर कुल्ल्यो काडिल्ल्यावरी ही वेल्यान सोपेंपणान काडूंक जावची 
ना. लागी-लागी कयगुळेच्या रुदाये येदीच आसा ती! मातशें हेवटेन- 

तेवटेन जाल्यार सुदीक धांवतली. एकदम पोंदातल्यान कयगूळ स 
वयर काडून, कुल्लेक घच करुन भितर घेवंक जाय! अशें येवजून ध 
सकयल देवूंक ताणें सुरवात केली. सकयल देवता जाल्यार प 
खांची खांचीनी पांय दवरत सकयल देंवचे पडटालें. एका हातान व 
आनी एक हात धडेक धरुन तो देंवतालो. एक हातबर सकयल 
मात, पांय निसरलो. diss करुन सकयल उदकांत. गेलो तो म 
सांपडलो. मायण तें! ह्या मायणावेल्यानूच हाका मायण व्हाळ 
वयर येवचो येत्न करतां तितलो पांय मायणात रोमतात. सोमूची उं 
व्हडलीशी न्हू. वट्टच साडेचार ते पांच फूट. तातूंत भरतेचो लोट. सोमू 
काचाबूल जालो. ‘AAA रे वाचया..." सोमून बोवाळ घालो. हरशी लोक 
येवची -वयची वाटच ती. मुखावेल्यान जिस्त नुस्तें पागूंक येयिल्लो बिरप्पा 
येतालो. बोवाळ कानार पडना फुडें तो धांवत-धांवत येयलो. चोयल्यार 
हो. फुरसद केली ना, आपलो नुस्त्याचो खोटलो कुशीक दवरलो, मारली 
उडी सकयल. काडलो वयर. 


78 . काणी आज्याली 


सोमूक तसोच घेवन घरा येयलो. आकाडातल्यान भितर सरतां- 

कितें..?” म्हणत सोमूची आवय भायर येयली. 

“हो चोय, तुजो पूत!' 

पुराय भिजिल्लें कुकडशें जाल्लो पूत पळोवन ती कांचवेली. 

'भियेनाका, बरो आसा, कांय जांव ना तेका!” अशें म्हणत बिरप्पान 
सगळी गजाल सांगली. 

उपरांत सगळें सावचीत जातकीर, बिरप्पाक तिणें म्हळें, 'आयज 
खरें म्हळ्यार कुल्ल्यांक वचची गरज नासली, तुवें दिल्ल्यां खर्च्याचें हुमण 
आशिल्ले. 

'कितें ss?’ बिरप्पान म्हळें. 'हांवें दिल्ल्यो खर्च्यो?' 

“हय. तुवें सकाळी सोमूकडेन खर्च्यांची गांथन धाडून दिवंक ना? 

'ना. म्हाका सकाळी सोमू मेळूंकच ना जाल्यार!” 

“आनी हो सांगतालो तर! मागीर खंयच्यान घेवन येयलो तर तो 
खर्च्यो?' 

सोमू तकली सकयल घालून ओगी रावलो. 

उपरांत पुराय SA गजाली भायर पडल्यो. 

इतले दीस सोमू फकत मस्ती आनी खोड्याळीपणां करतां म्हूण 
खंती आशिल्ली सोमूली आवय, आतां SPL बऱयापैकी फटकिरोय जालां 

'तें फाल्यां सांगतां.” आज्यान सांगलें ' आतां आमी ओगी | 
गो प्रिती?” 

प्रितीचो आवाज ना. 

आज्यान हात लायन चोयलें, चोयल्यार प्रिती न्हिदून पडलां. 


“आज्या सांग फुडली काणी.....” प्रिती. 

'सांगतां....पूण, तूं काल न्हिदलें मगो. म्हाका काणी सांगूक 
आनी तूं न्हिदता?' 

“हांव खंय न्हिदलां?' 

'काल हांवें काणी थांबयिल्ली तेन्ना तूं न्हिदून पडिल्लें. 

“आयज न्हिदचें ना. सांग....' 

'सोमून आतां फट उलोवची संवय करुन घेतिल्ली. असो अदी- 
शाळेक दड मारतालो. शाळेत वयता म्हूण पाटचीत घेवन भायर सरप 
आनी वचप भलतेंच कडेन. मागीर घरांकडेन सांगू नाका म्हूण झिलूक 
शप्पथ घालप. तो बाबडो मागीर ओगी रावतालो. 

सोमून अशीच एक दीस दड मारली. 

काजूचे दीस. 

घुत्या-घुत्यार काजू फुलिल्ले. कोणाक हळडुवी फोगां तर कोणांक 
तांबडी. | 
हे दिसांनी काजुंचे उत्पन्न आकांताचें. धा कुडव बियांक एक रुपया 

___ “कुडवम्हळ्यार? 
` 'कुड़व म्हळ्यार एक माप. तुमचें किलो wet, तशें! कुडव, आटव, 
' प्रायली हीं मापां तेन्नाची. आटव हें धाकटें माप. परत कुडवांत॑य तीन 
प्रकार आठ आट्यांचो, एक गायेकुडव. णव आट्यांचो एक शिकेकुडव. 
धा आट्यांचो गेणी कुडव. भाटकाराक कुळांनी गेण दितना, हो गेणीकुडवच. 
ह्या दिसांनी भुरगीं कुडवांनी बियों पुंजायताली. सकाळी नस्काक 
उठून हळशिकेक गेल्ली तेन्ना येतना भुरग्यांनी काजुपोंदा पड़िल्लीं फोगां पुंजोवप. 
तांच्यो बियो वळून वांगडा व्हेल्ल्या तांबयात घालप. तांबयो भरतकीर 
पर्थुवप. 
थोडीं भुरगीं मुजरत पिशव्यो घेवन घुत्यांघुत्यांनी काजुबियो पुंजोवक 
वयताली. कांय जाण वतनां कोंड्या Hie घेवन वचप फोगां तुटोवंक. 
भुरगीं अशेंतरेन काजुबियो व्हरतात म्हूण, कांय लोक मुजरत काजू 
राखूंक मानाय दवरताले. 
आदल्या वर्सा सोमून आपले बरोबर म्हूण धा कुडव बियो पुंजयिल्ल्यो. 
त्यो विकून ताका तेन्ना एक रुपय मेळिल्लो. तातूंतलें बारा आणे दिवन एक 
जोत्यांजोड विकतो घेतिल्लो. नवोच जोत्यांजोड. तेरा जात्रेक म्हण मुजरत 
नवे मुस्तायके वांगडां सोमू तो जोत्याजोड पांयांत घालून गेल्लो. भायर 
काडून दवरुन देवळांत गेल्लो. भायर येवन चोयल्यार जोती नात. खंय गेली 
कळळेच ना. जात्रेक नवें जोतें घालून मिरवची उमेद तशीच उरिल्ली. देखून 
ह्या वर्सा पर्थून बियो विकून जोती घेतलोंच. अशें येवजून तो पर्थून अंदू 
काजुबियो पुंजयतालो. 
आयज सोमणाल्या काजूभाटांत वचचें आनी जायती पुंजावची अशी 
ताची माण्णी आसली. 

नागफोंडा सगळ्यांत व्हडलें काजूभाट सोमणालें. लांबची लांब | 
आनी ताचेर गच्च काजूझाडां. 

सकाळी उठून बियो पुंजोवक लागल्यार, वेळ तकलेर येता मेरेन पां 
कुडव बियांक खोट ना. तेंभायर तें भाट राखूक कोणूच उरना आसलो. 
सोमण चार वर्सा आदी मेल्लो. ताचो पूत मुंबय व्हड रोजेक आसलो. भाट 
चोयतलो कोण? ताचो बापोलभाव मातशी देखरेख चोयतालो. पूण, ताकाय 
व्हडलेंशें पडून वचूक नासलें. 

सोमून पाटचिलेंत नांवां पुरती पुस्तकां घालीं. फकत घरच्यांक शाळेत 
वयता म्हूण भासोवक. ताचेवांगडां पिशवी घेवंक तो विसरलो ना. | 

तो नीट सोमणाल्या काजूभाटा दिकेन सुटलो. वाटेर सुक्रुलें भाट 
लागिल्लें. पूण, थंय तो वचूंक ना. ताणें cada वाटेर खंयूय आदमखान 
दिसता काय चोयलें. बेठेंच! 

ह्या भाटांत तो एकदीस येयिल्लो. तो नकळो आसलो हांगा आदमखानाक | 
राखूंक दवरला म्हूण. आदमखान हो असले तरेची भाटां राखची बीन कामां | 
करतालो. एक-दोन भाटां ताणें राखूंक घेवप आनी भोव इमानान ती 
राखप. हरशी तो बकरे राखचे बीन काम करतालो. येद्दी व्हडली दाडी. 
खाकी चेड्डी, बानेन आंगात. मोटवोच आसलो. धांवूक कोणाक हात दिवपी 
न्हू. काजूबियो पुंजोवक येयिल्ल्यांच्या फाटल्यान लागतालो आनी पुंजयिल्ल्यो 
पुराय बियो काडून घेतालो. सोमून ते दिसा आशिकुशीक कोण आसा ना 
कांयच चोवंक नासले. बियो पुंजोवक लागलो. बरी अर्दी पिशवी भरिल्ली. 
आदमखान खंय आशिल्लो जाणा कोण. हाका चोवन धांवत येयलो. 

“कौन रे वो?” ताणें गरड घाली. 

सोमूली ताचेर नदर पडली मात, घे ss धांवूंक लागलो. सोमू फुडें तो 
फाटल्यान. निमाणेंकडेन सोमूक ताणें धरलो. सोमूली बियांपिशवी काडून 

ett आनी गेलो. हेर दिसा मात प्रामाणीकपणान घर सोदून पिशवी 
शडून दिवंक विसरलो ना. 
_ सोमून येवजिलें, आयज ताचे वाटेक वचप ना. आनी तो फुडें गेलो. : 
_ सोमणाच्या भाटांत पावतकीर ताणें सकयल पडिल्ल्यो फोगांच्यो 
बियो वळून पिशवेंत घालूंक सुरवात केली. सुमार एक-देड वरा भितर 
गाची पिशवी भरली. पिशवी रोखडीच भरिल्ली चोवन ताका दिसले, 
पाटचिलांत बियो भरल्यार कश्यो? मागीर रोखडेंच येवजिलें, नाका. पयरुच 
नवें हाडला. दाग पडून पाड जातलें. तो तसोच पर्थलो. 
. वाटेर वेले आडयेंत गोरवां राखूक येयिल्लीं yet काजूबियांनी खेळटालीं. 
Mae चोवन दावड्या शाणून म्हळे, 'ये सोमू, खंय गेल्लो?' 

'बियो पुंजोवक!' 

“शाळेत वचू ना? 

'ना, रे! वाज येता शाळेचो!' 

'तशें आसल्यार आमचे वांगडा गोरवां राखूक यो मरे! सोड ती शाळा.' 

“तेंच येवजितां.' सोमून सांगले. 

'काजूबियांनी खेळूंक येतां?” कुश्टान विचारलें. 

'हय.' 

“राव मातसो, हो डाव पुराय करतात.'अशें म्हूण तीं भुरगीं खेळूंक 
लागलीं. 

काजूबियां खेळ हो एक वेगळोच खेळ! तूं केन्ना खेळळा रे पप्पू? 
आज्यान मदीच पप्पूक विचारलें. 

“हांव नकळो तो खेळ. 

“आयक, ह्या खेळांत कितलेय वांगडी आसूं येतात. मात हरेक 
वांगड्यांक पांच-पांच बियो दिवप. सगळ्यो काजूबियो मागीर एक मातयेचो 


काणी आज्याली 83 






बांद लामचो लाम आड करप, आनी ताचेर लावप. एक सुर्वेची बी ु 
लावप. ताका पीक म्हण्टात. हो मागीर लाम काजुबियांचोच बांद दिसता. 
ह्या बांदामुखार एक दोनेक ओंवाच्या तरार एक आड रेघ मारप. हाका 
रेघ म्हण्टात. मागीर वांगड्यांनी नंबर वाटून घेवप. हांव पयलो, तूं दुसरो, 
असो....दर एकल्यान हातात एक व्हडशी काजू बी घेवन व्हड बियांक बड़े 
म्हण्टात. ते घेवन काजूबियां बांदां फाटल्यान Se रावप. आप-आपल्या 
नंबरा प्रमाण बड़े बांदामुखार सोडप, म्हळ्यार उडोवप. जो सगळ्यांत चड | 
पयस उडयता ताका सगळ्यांत पयलो मारुंक मेळटा. ताच्या उपरांत 
ताचेपरस उणें तरार उडयिल्ल्यांक मेळटा. सगळ्यांत उणें अंतर पिके रेघ 
हाच्याकूय उण्या अंतरावेल्यान कोणाक मारुक मेळना. 

आतां मारप कशें? 

Uden लायिल्ली पिके बी जर उडयली तर ताचे मुखार आड लायिल्ल्यो 
सगळ्यो बियो ताका. सादी गजाल आपूण जी बी उडयता gel मारुन, ते 
बियेच्या दावेवटेन जितल्यो बियो आसात त्यो सगळ्यो ताच्यो.' 

'मञ्जा मरे!” पप्पू 

“आयक, जो सुर्वेकूच मारता, ताका बियो काडपाची संद चड. आनी 
जो सगळ्यांत पयस सोडटा, तोंच पयली मारता. पूण, अंतर चड पयस 
उरल्यार, ज्यूस्त मारुंक जावप कठीण. एकेक फावट कितें जाता, पयलो 
मारुंक मेळूंक-जाय म्हूण पयस सोडप जाता, आनी मारतना गुरी चुकता. 
मागीर हेराक संद मेळटा. देखून सोडटना सुदीक कळाशेन येवजून सोडूंक 
जाय. 

भुरग्यांनी दाव सोपयलो. आनी सोमूक खेळूंक आपयलो. 

दाव सोपोवप म्हळ्यार बांदार लायिल्ल्यो सगळ्यो बियो काडूंक जाय. 
निमणी बी काडटामेरेन बड़े सोडूंक मेळटात. निमणी काडचेली बी पीक. जी 

` ज्रांदार सुर्वेकव उबी लायिल्ली आसता. सुर्वेकूच जर कोणी ती उडयली 
' जायत, तर सुर्वेकूच बांद खाली जाता. पूण चडशें तशें जायना. तितली 
‘fee गुरी कोणाची आसना. चड करुन उडोवप जाता. मदलीच एखादी बी. 

मागीर उरिल्ले वांगडी उरिल्ल्या बियांखातीर खेळटात. निमणी पिके बी 
मेळटामेरेन खेळप. 

सोमून म्हळें, 'म्हजेकडेन जायत्यो बियो आसात,पूण, बट्टो ना.' 

“हांव fect Fel.’ अशें म्हणत HLCM बोल्सांत हात घालून एक 
मोठ्ठी काजू बी भायर काडली आनी सोमूक दिली. 

सोमून आपली काजूबियां पिशवी आनी पाटचील काडून कुशीक दवरले. 
पिशवेतल्यान पांच बियो काडून तांकां दिल्यो. हेरांनीय पांच-पांच बियो 
दिल्यो. पिके बी उबी लावन कुश्टान बाकी बियो आडव्यो बांदार AACA. 
नंबर वाटून घेयले. सोमूक पयलो नंबर मेळळो. पयलो नंबर मेळप बरें न्हू 
सोमून मनात म्हळें. मागीर चडानचड़ हे सगळे कितले पयस सोडवंक 
ताकतलें हाचो अदमास घेयलो आनी बड़ो सोडलो. ताचे उपरांत हेरानी 
सोडले. सगळ्यांनी सोमूपरस चड Js सोडिल्ले. फकत HIM तकली 
चलयली, आनी पिकेरेघेरुच बड़ो सोडलो. ताका खातरी आसली, इतलें 
पयसुल्यान हांच्यानी SAT AR जावचे ना. मागीर आपल्याक लागीच्यान 
मोखप सोपे जातलें. पूण, जालें उरफाटेंच. सोमूपरस पयस सोडप केल्ल्यांची 
गुरी चुकली. पूण सोमूली चुकली ना. ताणें ज्यूस्त पिके कुशीची बी उडयली,,. 
एक पिके बी सोडून सगळ्यो बियो सोमूक मेळळ्यो. कुश्टाच्यान तितले 
लागीच्यान उरिल्ली पिके बी सुदीक उड़ोवंक जाली ना. म्हण्टकीर ते बियेपासत 
पर्थून सोडप जालें. आतां चड बियो कोणे काडल्यात ताणें पयली सोडप, 
म्हण्टकीर सोमूक पर्थून पयले सोडप करचे पडलें. सोमून पयस सोडलें ना 
पिकेरेघेरुच सोडलो. बाकीच्यांनी बीन एका फाटल्यान एक लागी लागीच 

सोडले. निमाणेंकडेन कुश्टानूच ती पिके बी काडली. 
__ सुमारवेळ सोमू हो खेळ तांचे वांगडां खेळ्ळो. 

वेळ तकलेर येतकीर खेळ थांबयलो. 

ह्या खेळाचो आनीक एक नेम. खेळ थांबतकीर सगळ्यांनी ी 
आपल्यो बियो मोजप. जो चड बियो मेळयता तो राजा. ताचे उपरांत प्रधान. 
ताचे उपरांत सरदार. बाकी सगळी प्रजा. हे जातकीर मागीर बियो सगळ्यांनी 
वाटून घेवप. नातर भाजून खावप. ह्या खेळाचो राजा दावडो शाणू जाल्लो. 
प्रधान सोमू. | 

'सोमू, तूं फाल्याबीन येतां मरे?” शाणून विचारलें. 

“पर्थून शाळा चुकतली.” मागीर ल्हवूच म्हणूक लागलो, “हय, येतां 
हांव. येतां आनी राजा जावन दाखयता.' 

सोमू ल्हव -ल्हव शाळेंसाकून असो पयस जावंक लागिल्लो. 

मदी-मदी एक-एक दीस. ल्हव-ल्हव दोन-दोन दीस. आनी करतां- 
करतां चार-चार दीस शाळेंत गैर रावूंक लागलो. शाळेंत वयता म्हूण 
सांगून वचप. आनी वचप मती मारता थंय. SAT शाळा सुटचेवेळार घर्रा 
पर्थुवप. कोणाक काय कळप ना. सुर्वेक एक-दोन मास्तरांनी कित्याक येव 
ना म्हण विचारलं. मागीर मागीर तांणीय विचारचे बंद केलें. सोमून मती 
मारता तेन्ना हजर रावप आनी मती मारता तेन्ना गैर रावप. 

मदले तेपार तालुकापातळेर जावचेल्यो, शाळेतल्यो क्रिडासती बीन 
जावन गेल्यो. दोनूय फावटी सोमू गैर. | 

अशेतरेन गैर राविल्ल्यान सोमुल्या अभ्यासाचेरुय परिणाम जालो. 
आनी त्या वर्सा वर्सा परिक्षेक ताचो निव्वळ पंदरावो नंबर येयलो. 

आपलो इतलो सकयल नंबर पळोवन सोमूक वायट दिसलें. पूण, 
खिणभरच. शाळेकडले, अभ्यासाकडलें ताचें नातें आदल्यावरी उरूंक 

नासले, तें इल्लें-इल्लें तुटूंक लागिल्लें. 
.ताचो पंदरावो नंबर येयिल्लो पळोवन सगळ्यांत चड वायट दिसलें | 
ID. सोमून पांचवेच्या रिजल्टावेळार आपूण दुसरो नंबर येयिल्लो पळोवन 
म्हणिल्लें, 'झिलू, फुडल्या वर्सा हांव पयलो नंबर घेवन दाखयतां आनी 
' तालुका बोर्डातल्यान मेळचेल्या दोन रुपयां बक्षिसांतलो एक रुपया तुका 
दितां!' हें उतर सोमू पाळूंक शकलो नासलो. ती ताक आसूनय! कित्याक 
जाले हें अशें? सोमू खंय कमी पडलो. 

सोमू सवी पास जावन सातवेत गेल्लो. इतलेंच समाधान आसले. तो 
फुडल्या वर्सा शाळेत येत, ना येत हाचीय खातरी नासली. 

पूण, तशें जालें ना. सोमू फुडल्या वर्सा सातवेंक शाळेत येयलो. 
आनी झिलूक सू 55 जालें.” 

“आज्या जाली आयची काणी? प्रिती.” 

'कित्याक? तुका न्हिद येता? 

“हय.” 

‘ele तशें जाल्यार.” 

'कालय रोखडेंच न्हिदिल्लें तें!” पप्पू. 


“आज्या, सांग फुडलीं काणी...” नातवान म्हळें आनी आज्यान 
काणी सांगूक सुरवात केली. 
'सोमू सातवेंत शिकतालो. 

चवथीकडले दीस आसले. 
सगळ्या भुरग्यांकडेन ह्या दिसांनी पिल्लुकां बीन आसतातच. 


एक दीस वर्गार गडकरीसर येयलो. क्राफ्ट शिकवपी आयलो तो 
बसलो. 


ठप्प्‌ जालें. मागीर आनिकूय ठप्प-ठप्प जाले. तेंवूय खुर्च्ये पोंदातल्यान. 
बशिल्लो मास्तर बुडबुडीत उठलो. 
अचकीत आसले हे! 
कोणेंतरी तवनास भुरग्यान खुर्च्येच्या चारुय खुरां पोंदात पिल्लुकां 
दवरिल्ली. सर बसतकीर तीं फुटू म्हूण. 
सर तिडकलो. 
'कोणें रे हे? कोणें केलें हें?” 
पुराय वर्ग ओग्गी. 
'सांगा मरे कोणें केलें तें?" 
कोण जाप काडना 


“हांव जाणां! हें काम हेरालें कोणाले न्हू!' सोमूक ताणून चोयत सरान 
म्हळे.'असलीं कामां करपी फकत एकूच मनीस आसा तुमच्या वर्गात!” 
काय भुरगीं अशें म्हण्टकीर सोमूकडेन चोवंक लागलीं. भुरग्यांनी 


सोमूकडेन चोवंनाका, सराक घडये खातरी जाली आसुयें, 'सोमू, तुजेबगर 
हेरालें काम न्हू हें!” ताणें म्हळे. 


सोमूक घप्प जालें. 

'हांवें न्हू सर!” ताणें म्हळें, 

'तुवें न्हू आनी कोणें हांवें?' 

'खऱ्यांनीच Sid el’ 

'तुर्वे कितलेंय जर न्हू म्हळे, तरी पिसोसुदीक सांगतलो, तुवेंच म्हण!” 

॥ 


आनी 'घे 55!” अशें म्हणत सरान येवजिनासतना 'रप्प-रप्प-रप्प-रप्प” 


| 


करुन मेळत Al मारुक सुरवात केली. एक -दोन न्हू. कितल्योश्योच 

सोमू तिरमिरलो 

हांव न्हू सर, हांवें न्हू!' ताणें काकुटेंन सांगलें. पूण सराक पटले ना. 

ही गजाल सोमून करुकच नासली. हें कोणाचेतरी हेराचें काम आसले. 

'शेऽऽ ! पाप! चुरचुरे!' प्रितीन म्हळे. 

'हय! सरान तशें ARG Sl’ पप्पू 

“तुमी म्हण्टात तें बरोबर, पूण सरान मारलें ताकाच कित्याक? तो 
तसली कामां करतालो, मस्ती करतालो म्हूण ताचेर दुबाव येयलो आनी 
मारलो. तशेंच आसतां तें!” म्हूण मनशान केन्नाच नांवांक पडूक फावना. 

आनी एक फावट अशेंच जालें. 

शाळेची प्रार्थना शाळेमुखावेल्या मैदानार जाताली. सगळ्या वर्गातली 
भुरगी थंय एकठांय जातालीं. आनी उपरांत प्रार्थना म्हण्टाली. प्रार्थना 
सोपतकीर आयली तशीं रांगेत पर्थून वर्गात वयताली. अशीच त्या दिसा, 
भुरगी वर्गात पर्थंताली. मास्तरय स्टाफरुमांत वचूक लागिल्ले. मंजुळा टीचर 
एकटी फाटल्यान उरिल्ली. ती कोणाकडेनतरी भुरग्याकडेन उलयताली. 
सातवे वर्गाचे रांगेत निमणो सोमू आसलो. सोमू फाटल्यान आठवेची रांग 
सुरु जाताली. ते रांगेचे सुर्वेकूच पांडुरंग नांवांचो एक भुरगो आसलो. हो 
भुरगो मास्तरांली टवाळी मारुक नंबर एक. हरेक मास्तरांक तो आपली 
अशी खाशेंलीं नांवां दवरतालो. मंजुळा टिचरीक सुदीक 'कोंब्यांशेपडे 
आंबाडो' म्हूण ताणेंच नांव दवरिल्लें. हरशी पळयल्यार तो मवाळ, साळसूद 
कसो दिसतालो. मंजुळा टिचरीक पळोवन ताणें आपलो आवाज चिड्डून 
भितरल्या ताळ्यान 'कोंब्याशेपडें आंबाडो” म्हळे. लागीच्या भुरग्यांनी 
आयकलें. तीं सगळीं हांसलीं. 

“कित्याक हांसतात रे?” मंजुळा टिचर. 
भुरगीं पर्थून हांसली. 
कित्याक हांसतात रे?” टिचर तिडकली आनी मुखार येयली 
सोमू थंयच लागी आशिल्लो. सोमूक दिसलें, टिचर आतां 
दुबाव घेतली. पांडुरंगान म्हणटना ताणें आयकल्लें. ताणें As करुन सांगलें 
टिचर, हो पांडुरंग. | 
'पांडुरंग...? कितें केलें ताणें..?' | 
ती आयकनाफुडें तिडकली. 'हय रे?' 
“ना टिचर, हांवे न्हं! हाणेंच! सोमून! म्हजेर बेठोच बगलांट घालतां! | 
पांडुरंगाक तिडक मारिल्ली. सोमूक आपलें नांव कित्याक सांगूक जाय 
आसलें? देखून ताणें पुरायच कवळ सोमुचेर धुकळळें. म्हत्वाचें म्हळ्यार 
टिचरीकूय खरें दिसलें. आदीच सोमू नांवा पडिल्लो, आनी पांडुरंगाक असलें 
धंदे करतना खंयच्याच मास्तरान केन्ना पळोवक नासले. 
'तूं म्हण्टा, आनी दुसऱ्यालें नांव सांगतां? थांब!" अशें म्हणत ती 
नीट हेडसरां म्हऱ्यात गेली. 
हेडसरान सोमूक आपयलो. 
“अरे, तुजेकडच्यान बरोवन घेयिल्लो मरे! याद आसा मरे तुका? 
“हय सर!” 
“मागीर असो पर्थून कित्याक वागता तर तूं?' 
'हांवें म्हणू ना सर? 
“आनी कोणें म्हळे?' 
'पांडुरंगान!' 
“तो म्हणटा खंय, तुवें aod!’ 
“हो फटकिरो. हाणेंच तें!” मंजुळा टिचर. 

“सर, हेर भुरगी थंय आसलीं. आठवेची. तांकां विचारात.” सोमून 
. सांगले. 

हेडसरान रामचेंद्र प्यूनाक धाडून आठवेच्या भुरग्यांक आपोवन घेयलीं. 
पूण, त्या भुरग्यांनी कांयच सांगूक ना. सरळ सगळ्यांनी “आमी पांडुरंगान 
म्हणिल्लें आयकूक ना” म्हळें. आनी सोमून म्हणिल्लें? म्हण विचारल्यार 
“खबर ना!' म्हळें. नरो वा, कुजरोवा केलें. 

हेडसरान करना जाल्ल्या चुकीपासत सोमूकडल्यान टिचरीची माफी 
मागून घेयली. 

आपल्या बापायक आपोवन हाडून, ताचेमुखार आपलेकडल्यान बरोवन 
घेतसावन, सोमूक शाळेंत येन दिसना आसलें आनी येयल्यारुय तो कसलींच 
फकाणां करिनासलो. पूण, आतां ताचेर हीं बगलांटां बेठीच येतालीं. 

“आनी एक दीस अशेंच जालें...” इतलें उलोवन आज्यान नातरांक 
म्हळें,'तें कितें जालें तें फाल्यां सांगतां. आयज इतलीच पुरो." अशें म्हणत 
आज्यान काणी थांबयली. 


हेर दिसा आज्यान फुडली काणी सांगूक सुरवात केली. नातरां 
उमळशिकेन आयकतालीं. 

‘शाळेमुखावेल्या रस्त्यार डांबर घालताले. डांबराची जायतीं रिती 
पिंपा थंय पडिल्ली आसली. भुरगीं तीं four गडगडत हाडचीं-व्हरचीं खेळ 
करताली. 


काणी आज्याली 9] 







सातवे वर्गाच्या फाटल्यान शाळेची मुतारी आसली. दोन ; i 
बांदिल्ली. एकावटेन दादल्यांक आनी दुसरेवटेन बायलांक. मुतारी 
करचेली कामां भुरगींच करताली. पूण ते बरोबर जायना आसलें. केन्ना 
केन्ना आनी घाण सोसची पडटाली सातवेच्या भुरग्यांक. 

एक दीस भुरग्यांनी थारायलें, कोणाक येवजलें, देव जाणां! 
पिंपा हाडची आनी मुतारेच्या दारांनी शिरकोन दवरची. म्हण्टकीर, 
वचप आपशेंच बंद जातलें आनी घाण येवची ना.' 

“आज्या,” पप्पून मदीच तोंड घालें. 

'किते?' 

“म्हाका सांग, मंजुनाथ त्या वर्गात शिकतालो =?’ 

‘ea. 

“ताचो बापूय हेडसर. ताणें बापायक कित्याक सांगू ना?” 

'मंजुनाथ बसतालो मुखावेल्या बांकार. मुखावेल्यावटेन चडशी घाण 
येना आसली देखून मास्तरांकूय तो तरास जाणवना आसलो. THAR 
मंजुनाथ आपलो अभ्यास आनी बक्षिसां हाचे पलतडेन कसल्याच गजालीत 
लक्ष दिना आसलो. 

पप्पू आयकून ओगी रावलो. 

'.....तर जालें कितें! त्या fear पी. टी. चो पिरियेड आसलो. हरिकांतसर 
रजेर आसलो. ताच्या पिरियेडीर मंजुळा टिचर येयिल्ली. तिणे भुरग्यांक 
मैदानार वचून खेळूक सांगलें आनी आपूण मंजुनाथाल्या भाशणाची तयारी 
करुन घेवंक लागली. | 

भुरग्यांनी थारायलें, आतांच काम करुन घेवचें. ताणी फुरसद चोयली 
ना. दोन रितीं पिंपा गडगडत हाडलीं. हातूंत पुराय वर्ग सामील आसलो. 
नासलो थंय फकत मंजुनाथ आनी झिलू. झिलू जोर येवन गैर आसलो. 

भुरग्यांनी हांगां सोमूक मुखार काडलो. म्हळे, “पिंपां दारात कशेतरेन 
शिरकोवचीं तूं सांग!” सगळ्या भुरग्यांनी मुखार काडटकीर सोमूय मातसो 
फुल्लो. ताणें सांगलें, दोनूय पिंपां दोनूय दारांमुखार उबीं करुया!” मागीर 
सगळ्यांनी मेळून तीं उबी केलीं. मागीर सोमूच मुखार येयलो आनी तीं पिंपां 
अशेतरेन भितर धुकळ्ळीं. तीं सामकी दारांत गच्च शिरकोन उबीं. 

पिरियेड सोपतकीर भुरगीं भितर गेलीं. 

निमाणें पिरियेडीवेळार हेडसर मुतारीत म्हूण येयिल्लो, ताणे हें चोयलें, 
आनी तिडकलो. असो आनी तसो तिडकोवक ना, रोखडीच ताणें वास्तपुस्त 
केली. निमाणेंकडेन हें सातवेवर्गातल्या भुरग्यांनी केलां म्हणचेलें कळळे 

हेडसर सातवे वर्गात येयलो. 

वास्तपुस्त केली. कोणूच काय उलोवंक तयार ना. “अरे, हें काम 
तुमी कोणेंच करुं ना?” हेडसरान तिडकून विचारलें. तरी ओग्गी. मागीर 
हेडसरान एकेका भुरग्याक मुखार हाडून विचारुंक सुरवात केली., ‘Gd 
भितर शिरकयलीं रे ती?' सगळ्यांनी ना म्हणलें. सोमूक जेन्ना विचारलें, 
तेन्ना सोमू ओम्गी रावलो. तो ओगी पळोवन हेडसरान पर्थून खड्डून विचारलें, 
'तुवें मरे तीं?” सोमून ‘ea’ म्हण तकली हालयली. 

'कितलो विचित्र भुरगो रे तूं! असलो भुरगो हांवें खंयच चोवक ना!” 
हेडसर वाजेवन उलयलो. ताका सोमूक कितें करचें म्हण कळना आसले. 
कसली शिक्षा केल्यार हैं पात्र जाग्यार येतलें. 

'हांवें एकट्यानूच करुना सर' 

'आनी कोण-कोण आशिल्ले?' 

'सगळीं ' 

'सगळीं?" 

“हय.” 

मागीर सोमून पुराय खबर सांगली. 

“ही तकली कोणाली? कोणाक येवजले हें?” 

सगळीं हांव न्हू =e! 

“तुजी तकली मरे सोमू?' 

| 'तुवें कितें जरी सांगले, तरी असली हीं अवचिन्नपणां करुंक तुजीच 
तकली चलचेली.' 

हेडसरान सगळ्यांक एकेक बडी मारली. सोमून पिंपां भितर धुकळ्ळी 
म्हण दोन.” 

“हेडसराचो पूत मंजुनाथाक मार पडूक ना आसतलो न्ह प्रिती. 

'कसो पडटलो? तो थंय नासलो. तो भाशणाची तयारी करुक मंजुळा 
टिचरी म्हऱ्यांत आसलो.' 

'चोय न्हू. मंजुनाथ कसो साल्वार जातालो आनी सोमू कसो तरासांत 
पडटालो!' प्रितीन म्हळे. 

“तशेंच आसतां तें!” बरो मार्ग धरल्यार बरें सुवातेर पावता. आनी 
वाकडो मार्ग धरल्यार वायट सुवातेर. मंजुनाथाभाशेन सोमूबीन वागता 
आशिल्लो जाल्यार तोवूय बर्‍या पावना आशिल्लो? हाणें सुर्वेकूच नाकां 
जाल्ल्यो गजाली करुन आपले बद्दलची मतां वायट करुन घेयलीं. देखून 
मनशांन सदाच वागतना सादूरपणान वागूंक जाय. आपूण करता ते 
गजालीतल्यान न्हू नस्तो अर्थ येना मू? हाचे भान दवरुंक जाय. हय मरे 
पप्पू?' 

“हूं.” पप्पून म्हळे. 

“आतां फुडली काणी फाल्यां.' 

'पप्पूबीन असोच मस्ती करत रावल्यार पप्पूचीबीन अशीच गत 

'जावचेली, न्हू आज्या?' प्रितीन म्हळें. 

'हय तर! म्हणच सांगतां न्हू हांव ही काणी! पप्पूक हातूतल्यान 
कितेंय मेळ्ळ्यार मेळळे.' 

हैं आयकून पप्पू चडच गंभीर जालो आनी न्हिदिल्लेंकडेन येवजूंक 
लागलो. 


“आनी एक दीस आनीक एक गजाल घडली.” आज्यान फुडली 
काणी सांगूक सुरवात केली. आयज नातरां सदचेपरस मातशी बेगीनूच 
येवन आज्याच्या खाटीर बशिल्लीं आनी मागीर आज्याकूय बाबड्याक 
मातसोय सुशेग घेनासतना, रोखडीच काणी सांगूक सुरवात करची पडिल्ली. 

'भुरग्यांनी शाळेच्या फाटल्यान धावे वर्गाच्या सामकारा एक पोरसूं 
केल्ले. पारसूं कळकिचे कांटे बीन लावन गोरवां भितर रिगू नये म्हूण वंय 
बांदून सामकी पकदस्त केल्ली. शाळेच्या सगळ्या भुरग्यांनी मेळून करचेलें 
पोरसूं हें. तोवूय क्राफ्ट पिरयेडीवेळार वचून. गडकरीसर करुन घेतालो हो 
दर वर्सा. पोर्सात फकत भाजीपालो पिकवप जातालो. तातूंत तांबडी 
भाजी,मुळो,पाचवीभाजी, धवो दुदी, वांयंगी बीन आसतालीं. हरेक वर्गातलीं 
भुरगी क्राफ्ट पिरियेडीवेळार थंय वयतालीं. कामां करतालीं. कामां कसलीं? 
सारें घालप, उदक घालप, आळे करप बी असलीं. तर ह्या पोरसांत विष्णून 
घरच्यान धव्या दुदयाच्यो बियो हाडून रोयिल्ल्यो. त्या बियांतल्यान फकत 
एकूच रोपो वयर सरिल्लो. तो बरो वेतभर वयर येयिल्लो. विष्णूक ताची भोव 

अपुरबाय जाताली. परतो-परतो वचून ताणें त्या रोप्याक तोखेवप. 
सोबीत दोन पानां येयिल्लीं. ह 
एक दीस सोमूल्या वर्गातली सगळीं भुरगीं पोरसांत कामां करतालीं. 
विष्णूक रोप्याक तोखेवचो पळोवन, सोमून म्हळें, ‘A विष्णू,कित्याक 
इतलो मटाळटा रे रोप्याक?' 
“तुका कित्याक पोटात चाबता हांवें मटाळल्यार? 
सोमू ओगी पडलो. 
पिरियेड सोपिल्ली घंटा जाली. 
भुरगीं पर्थून वर्गात वचूंक लागली. 
सोमूय हेर भुरग्यां वांगडां ताकतिकेन वतना चुकून ताचो पांय त्या 
रोप्याक लागलो मातसो. रोप्याक कांयच जावक ना. विष्णून ज्यूस्त चोयलो. 
ताणें रोखडेच म्हळें, 'ये सोमू, रोपो माडय नाका.' 
“हांवे खंय रोपो माडयला रे? 
“आत्ता पांय लावक ना तुवें?' 
“चुकून लागलो आसतलो.' 
चुकून न्हू, मुद्दाम करता तू! लुका म्हजो रोपो पळोवन पोटात चाबता.' 
सोमूक अशें म्हण्टकीर तिडक मारली. ताणें reo, “मुद्दाम करतां 
हांव? तशें आसल्यार खऱ्यानीच माडोवन मोडून उडयन हां!” 
‘fod उडयता? हांव ओगी रावचो ना.” विष्णून सांगलें. 
जालें. सगळीं भुरगीं वर्गात गेली. | 
हेर दिसा पयल्याच पिरियेडीवेळार शिपाय रामचेंद्रमाम वर्गांत येयलो. 
'सोमूक स्टाफरुमात आपयला.' ताणें सांगलें. 
'कोणें?' 
'गडकरीसरान.' 

सोमू उठलो आनी रामचेंद्रमामा वांगडां स्टाफरुमात येयलो.. थंय 
खुर्चेर गडकरीसर आनी मंजुळा टिचर उलयत बशिल्लीं. सोमूक चोयनाफुडें 
सरान म्हळे, “हांगा यो रे.” 

सोमू मुखार गेलो. 

गडकरीसर खिणभर सोमूच्या तोंडाकडेन चोयत रावलो. आनी मागीर 
म्हणूक लागलो, यो म्हजे वांगडा.” 

सोमूक कांय समजलें ना. सरान यो म्हण्टकीर तोवूय सराफाटल्यान 
गेलो. सर सोमूक घेवन थेट पोरसांत येयलो. दुद्यारोप्याकडेन बोट दाखयत 
म्हणूंक लागलो, 'हैं चोय.' 

थंय चोयल्यार दुद्यारोपो मुळांसकट मोडून पडला. कोणेंतरी ताचेर 
चुकून पांय दवरुन तो मोडलो कांय मुजरत मोडलो काय समजनासलें. 

'चोयलो?' 

ia 

'हे कोणें आसतलें अशें दिसता तुका? 

“म्हाका खबर ना सर.' 

“तुका खबर ना? 

ना. 

“हो रोपो आपूण पांयान माडोवन उडयतलो अशें तुवेंच म्हणिल्लें मरे?” 

सोमू ओगी. ‘feo उलयतलो? आपूण म्हणिल्ले तर खरें. 

'म्हणिल्लें Gd?’ सरान पर्थून विचारलें. 

‘Sa. 

“मागीर Bid दुबाव कोणाचेर घेवप? 

सोमू ओग्गी. 

“तूं आयज शाळेत बेगीन येयिल्लो?” 

सोमू सदांच शाळेंत बेगीन येतालो. फकत तोच न्हू. जायती न 9 
येतालीं ताचेपरसूय बेगीन. 
“विष्णू शाळेंत येवचे आदी तूं येयिल्लो?' 

‘Sa सर.” 

'हांवे तुवें रोपो मोडिल्लो पळोवक ना. हांव जर पळयतां आशिल्लो 
जाल्यार, तुका तेन्नाच फोडून काडटां आसलो. पूण, तूं अशें समजूं नाका, 
तुका कोणें पळोवक ना.” खोटें सांगून खरें काडून घेवचेल्या उद्देशान | 
सरान म्हळें, | 

'खऱ्यांनीच सर, हांवें तो मोडूंक ना.” | 

“तुका पळयिल्ल्या भुरग्यांक आपोवन हाडू?' 

'सर, हांवें मोडूकच ना जाल्यार, भुरगीं पळयतलीच कशी? 

मागीर सराक कितें दिसलें, देव जाणा. सरान खिणभर चितलें आनी | 
म्हणूंक लागलो, 'जालें ते जालें! तूं फाल्यां Garrat घेवन यो आनी 
असलोच एक रोपो करुन दाखय.' | 

“हां सर." सोमून तकली हालयली. 

इतलें सांगून आजो थांबलो. 

पप्पून ल्हवूच विचारलें, “आज्या, मागीर सोमून रोपो करुन दिलो? 

“हय. एकन्हय, चार-पांच रोपे जाल्ले. ते जावन, ताच्यो वाली जावन, 
दुदीलेगीत येयिल्ले. पुणून, रोपो मोडना आसतना मोडलो म्हूण ताचेर फट 
घायिल्ल्याक मात सासणाचे काळजात उरलें. 

आतां फुडलीं काणी फाल्यां. न्हिदात तुमी, आज्यान म्हळे आनी . 
दिवो वाडयलो. 

*जानेराचे दीस. सगळ्या शाळेतल्या, हरेक वर्गातल्या, पयलो 
' गयेतल्या भुरग्याक, तालुका बोर्डातल्यान मेळटल्या बक्षीस समारंभाचो सुवाळो 
. ह्या दिसाडेन जाता...” आज्यान काणयेक सुरवात केली. नातरां कान 
:_ दिवन आयकतालीं. आयज आजो मातसो बेगीनच काणी सांगूक बशिल्लो. 
ह्या वर्सा बीन हो सुवाळो सोमुचे शाळेत घडोवन हाडिल्लो. सुवाळो 
तसो व्हडा दबाज्यान जायना आसलो. तालुका बोर्डातलें काय वांगडी 
येताले. बोर्डाचो अध्यक्ष, हायस्कुलाचो हेडमास्तर, आनी गांवचो सरपंच 
माचयेर बसताले. आनी उपरांत तांच्या हातांत बक्षिसां वाटप जातालें. 
मागीर मानेस्तांची भाशणां, उपकाराचे उलवप, पुरायच सुवाळो वर देड 
वराचो. 
सुवाळो सकाळच्यो मायत्याक दवरिल्लो. णव-साडेणवांसुमार. 
चित्ताकुलां वाठारातल्या सगळ्या प्राथमिक शाळेतली, सगळ्या वर्गातलीं 
पयली येयिल्लीं भुरगीं हजर आशिल्लीं. हरेक विद्यार्थी टाळ्यांच्या कडकडाटात 
वचून बक्षीस घेतालो. 
मंजुनाथ माचयेवयर वचून बक्षीस घेवन येतकीर सोमून कुशीक 
बशिल्ल्या मंजुनाथाक ल्हवूच म्हळे, “हांव प्राथमिक शाळेत आसतना, हैं 
बक्षीस चुकनासतना मेळयतालो.' 
“म्हाका खबर आसा! गेल्ल्या वर्सा dd 
मंजुनाथान कायशें हिणसायत म्हळे. 
सोमू ओगी रावलो. 
बक्षीस सुवाळो सोपतकीर भुरग्यांक 





येयलीं. 
सांजचे मायत्याचो पयलो पिरियेड सोपून दुसरो सुरु जालो. सोमूक 

दुसरो पिरियेड पी. टी. चो आसलो. हरिकांतसर वर्गात येयलो आनी 
लागलो, “म्हाका थोडें काम आसा. तुमी ग्राऊंडार वचून = काम 
जातकच हांव येतां मागीर थंय.” आनी तो स्टाफरुमात गेलो. भुरगीं तशें | 
म्हण्टकीर धावलीं मैदानार. कांय जाण खेळूं लागलीं कांय जाण बेठीच | 
हेवटेन-तेवटेन हेडूंक लागलीं. मेळत तशीं फांफसलीं. निमाणेमेरेन 
हरिकांतसर मैदानार काय येयलो ना. बेल जातकीर भुरगीं भुर्रर करुन 
वर्गात येयलीं. आपले सुवातेर बसलीं. 

यकायक “आं 55! म्हजो कंपास ना!” मंजुनाथान बोवाळ घालो. 

“तुजो कंपास ना? 

“खंय गेलो तर? 

' आसतलो पाटचिलांत.' 

ताणें पर्थून बरो करुन चोयलो. 

'तुवें हाडूक ना आसतलो रे!” 

नारे, हांवें हाडला.' 

आतां तर तो रडूकच लागलो. 'व्हदळ मेळिल्ले दोन रुपयां हांवें त्या 
कंपासात घालून दवरल्यात.” ताणें रडटेर म्हळें. 

इतल्यांत गडकरीसर वर्गात येयलो. भुरगीं उबीं रावलीं. सरान 'बसा” 
म्हण्टकीर बसली. मंजुनाथाक रडचो पळोवन सरान ताका 'कित्याक रडटा 
रे?” म्हूण विचारलें. 

“सर, ताचो कंपास ना खंय.” 

“हय रे? 

ताणें 'हय' म्हण तकली हालयली. 

'हाडिल्लो मरे कंपास Ga?’ 

"हय." 

“हाचे आदी खंयचो पिरियेड आसलो तुमकां? 

‘Ure 

'ग्राऊंडार Tel?’ 

भुरग्यांनी “हय म्हळें. 

'सगळीं भुरगी गेल्ली ? 

“हय.” 

'सर आशिल्लो तुमचे वांगडा?” 

"ना 

'ग्राऊंडार सगळी भुरगीं आसली?" 

भुरगीं ओग्गी. 

हाचो अर्थ सगळीं भुरगीं ग्राऊंडार आशिल्ली कांय ना हें कोणाक खबर 
ना.” 

भुरगीं ओग्गी. 

'तुवें पाटचील बरें करुन चोयलां रे? 

“हय सर.” मंजुनाथान दोळे पुसत म्हळे. 

'हांगां हाड. म्हणत सरान ताचें पाटचील आपूण तपासून पळयलें. 

मंजुनाथ हुंडकेवंक लागिल्लो. ' हुंडकेवं नाका. मेळटलो.' सरान ताका 
थातारलो. 

'सर, तातूंत म्हाका बक्षीस मेळिल्ले दोन रुपया बीन आसात.' 

“आं 5! दोन रुपयां बीन आसात?” सर खिणभर ओगी रावलो. मागीर 
चिंतून म्हणूंक लागलो, कोणें ताचो कंपासबीन चोरुक ना मरे?” 

भुरगीं ओग्गी. 

'इतले दीस तुमचे वर्गात न्ही नस्ती मस्तीपणां घडटालीं. बरें आसलें! 
आतां चोरीबीन जावंक लागली. कोणेंय जर ताचो कंपासबीन घेयल्यार 

प्रामाणीकपणान दियात. हांव कांयच शिक्षा करचो ना. आनी चोरुनय ओगी 
रावश्यात, तर म्हजो सारखो वायट मनीस कोण आसचो ना! | 

सगळीं भुरगीं एकामेकांचें तोंड पळयत ओग्गी. 

मागीर गडकरी सरान खिणभर चिंतलें, आनी उपरांत म्हणूंक लागलो. 

“हांव आतां तुमका सगळ्यांक तपासतां. तुमी आपले पाटचील घेवन 
एक-एकल्यान मुखार येवचे. कळळें?' 

सगळ्यांनी तकली हालयली. 

“नंबर वन. 

रोल नंबर एक मुखार येयलो. आपली पाटचील घेवन. सरान आदी 
ताका आनी उपरांत ताची पाटचील तपासली. कंपास मेळूंक ना. 

अशेतरेन एका फाटल्यान एक येत रावलो.सर तपासत रावले. जेन्ना 
सोमूचो नंबर येयलो तेन्ना सोमू हेरांभाशेंन आपूणय पाटचील घेवन येयलो. 

सरान आदी सोमूचे खिशें उपरांत पाटचील. आनी आजाप म्हळ्यार 
सोमूचे पाटचिलेंत मंजुनाथाचो कंपास." 

“आं, सायबा' मागीर सरान विचारलें, “हें कितें रे?” 

UPL काचाबूल जालो. ताका कांयच खबर नासले. 

“हो कंपास तुजे पाटचिलेंत कसो आयलो? सरान तिडकेन खड्डून 
विचारलें. 

“खबर ना सर.' 

‘Gol खबर ना? मागीर आयलो कसो? हुनीर बीन घुसता तसो 
आपशींच घुसलो?” | 

भुरगीं हांसली. 

“सर, खऱ्यांनीच म्हाका कांयच खबर ना.” सोमू आकूळ पिकूळ जावन 
उलयलो. सोमूक दिसलें, देवा अशी कित्याक येतात म्हजेर ही बगलाटां? 

` हांव मस्ती करता. चुकून चुकोय जातात. हाचो फायदो घेवन कोणतरी 
आपूण करता आनी बंगलांट म्हजेर धुकलता. एक फावट मनीस नावाक 
पडल्यार, कोणेंय hel कर्मा ताच्याच हड्ड्यार पडटात अशें आज्यी 
म्हणटा तें फट न्हू. 

“हरेक खेपे तुजें हें अशेंच आसतां. तूं आपूण न्हीच म्हणटा. हे खेपे 
हांव तुका सोडचो ना." सरान भालचंद्राक मुखार आपयलो आनी वचून 
हेडसरांक घेवन यो म्हण सांगलें. भालचंद्र गेलो, आनी हेडसरांक घेवन 
येयलो. हेडसरांक गडकरीसरान पुराय गजाल सांगली. 

'कितें रे? qui नवें प्रकरण कितें?” हेडसरान विचारलें. 

“सर, हांवें न्ह्‌!” ‘Sid न्हू म्हण्टा?' हेडसरान फाटलें फुडलें कांयच 
चितनांसतना Gad करुन सोमूच्या पोल्यार फुलयलें. “तूं म्हळ्यार शाळेंक 
एक SSH’ जाला! गडकरी, बडी दी ती!” हेडसरान टेबलावयले बडयेकडेन 
बोट दाखयत म्हळें. 

सोमूच्या पोटात कुळळ जालें. आतां हो आपल्याक दवरचो ना, ताका 
दिसले. 

“सर, Bld ताचो कंपास काडूक ना! देवा शप्पत सर! म्हजे 
आवयच्यान!” सोमू जिणेंत पयलेच फावट आवयची शप्पत घेतालो. घेवचेच 
पडिल्लें. आपूण साळसूद, निरपराधी म्हण, खरें HoH ताचेलागी हेर कांयच 
नासले. 

“अरे, तुजे शप्पतेर कोण विस्वास दवरतलो? तुवें शाळेत इतलीं 
मस्ती, इतलीं फटींगपणां केल्यात, तुका आनीक माफ ना!” इतलें उलोवन 
हेडसरान रप्प रप्प करुन फाटीर दोन बडयो लायल्यो. 

“सर, WAT पडटां. Bid न्हू सर!” सोमून हात जोडले. 

वर्गात सगळी भुरगीं जीव गळ्यांत हाडून चोयतालीं. 

“ह्या कंपासात म्हजे दोन रुपया आसात.” मंजुनाथान मदीच सांगलें. | 

'कंपासात? कंपासात कित्याक दवरिल्ले? कंपासात पयशे दवरतात | 
रे?” हेडसरान लागी लागी धेंगसो घालतच पुताक विचारलें. उपरांत गडकरी 
सराकडल्यान तो कंपास घेवन उगडलो. चोयल्यार नात. 

'खंडीत हांतूतच दवरिल्लें मू?” 

मंजुनाथान 'हय' म्हळे 

'पयशें कितें केले रे हातुंतले?' हेडसरान सोमूक ताणून विचारलें. 

“सर, म्हाका कांयच खबर ना. हांवे कंपास High ना!” सोमून काकुटेन 
येवन सांगलें. 

'सगळे करतां आनी वेल्यान खबर ना म्हण्टा?' हेडसरान तिडकेन 
विचारलें, आनी मारुक बडी उखल्ली. 

आतां सोमू तिडकलो. 

ताका दिसलें, एकतर बगलांट घालतात. dear कितलेंय परथून 
सांगल्यार कळना. मारतात. दया-माया नासतना म्हळ्यार कितें? 'सर 
मारु नाका हां! सांगून दवरता!” सोमून सराक बजावन सांगले. 

‘food? कितें म्हळे, तुवें?' 

“म्हाका मारु नाका. ओगी रावचो ना.' 

“व्वा! बरोच तकलेर चडला मरे तूं! हेडसराक जोर करता? 
हेडसराक?' हेडसराक चडच तिडक येयली. ताका कितें करचे म्हण कळ्ळें 
ना. एक भुरगो तोंड वयर करुन उलयता म्हळ्यार? तांणी म्हळें, ‘गेटआऊट! 
वच भायर. तुज्या बापायक घेवन यो. वच! बापायक घेवन येयलेबगर शाळेंत 
येयल्यार AM रावचो ना! वच! Nese!’ हेडसराचो चेज्हो तांबडो 
जाल्लो तिडकेन. 

सोमून थारायलें, आतां रावचें ना. ताणें आपलें पाटचील घेयलें आनी 

तो तसोच भायर सरलो. भायर सरतना मनात घट्ट थारायलें. आतां आनीक 
शाळेत पांय दवरचो ना. हेच निमाणें! आनी तो नीट भायर सरलो. पर्थून 
शाळेत गेलोच ना.” 

“अरे देवा, सोमूचें शिकप?' प्रिती. 

'तशेंच उरलें. सवी पास. सातवेची परिक्षा दिवक पावलो ना. 

“आनी फुडें?” पप्पू 

फुडें सोमू शाळेत वचनाशिल्ल्या हेर भुरग्यांवांगडां गोरवां राखूंक 
वचूंक लागलो. 





“ताच्या आवय-बापायन तापवंक ना? पप्पू 
'तीं बाबडी तापोवन-तापोवन कितलें तापयतली? तांकां वायट दिसलें 


. आपलो भुरगो हुशार आसा हें तीं जाणां आसली. आपूण आपल्या भुरग्याक 
शिकोवन व्हड करचे, हो हावेस मनांत बाळगून तीं आसलीं पूण, तांचो 
हावेस हावेसूच उरिल्लो. 

आयकून पप्पू कांय खीण ओग्गी उरलो. ताका दिसलें, आपूणय मस्ती 
करता. म्हजीय हीच गत जावची ना मू? आवयस, सायबा! 

तो झिलू, ताचे कितें जालें?" प्रिती 

'तो मॅट्रीक पास जावन मुंबय गेलो. थंय कारकून म्हूण रेल्वेत कामाक 
लागलो. मुबयतच फ्लॅटबीन घेवन कायमचो राबितो करुन आसा. 

“आनी तो मंजुनाथ? पप्पून व्हडा उमळशिकेन विचारलें. 

“तो खंय फुडें खूब शिकलो. कलेक्टर जालो.' 

'सोमूबीन तसोच व्हड जाता आशिल्लो न्हू आज्या? तोवूय हुशार 
आशिल्लो.” पप्पून व्हडा खंतेन म्हळें. 

'हय तर! पूण फकत हुशार आसून फावना. वागणेंय बरें आसूंक 
जाय! चोयलो मरे, ताच्या मस्तीपणांक लागून प्रकरण इल्लें इल्लें करत कशें 
विकोपाक गेलें तें? देखुनूच मनशान कसलोच दुर्गूण आसूंक फावना. शाळेत 
वतल्या भुरग्यांक मस्तीपणां सारखो व्हडलो दुर्गूण दुसरो ना. भुरगीं सदांच 
शांत आनी देवाभाशेन आसूक जाय!” इतलें उलोवन आजो थांबलो आनी 
मागीर पप्पूक म्हणूंक लागलो, “आतां म्हाका सांग, तूं ह्यानफुडे मस्ती 
करतलो?' 

'ना रे आज्या!” पप्पून फुरसद करनासतना सांगले. “म्हाका इंजिनियर 
जावक जाय! AHO शाळा सोडची पडल्यार इंजिनियर कसो जातलो? 

“शाब्बास! आतां कसो उलयलो?' 

“आज्या, It काणी सांगूक सुरवात करत सावन पप्पू शाळेत मस्ती 
करना.' 

'खर्‍्यांनीच?' 

'हयतर!' 

आज्याक हें आयकून बरें 55दिसलें. ताणें पर्थून पप्पूक विचारलें, 

| 


है 


` पप्पू, प्रिती सांगता तें खरें रे?" 

“हय आज्या, हांव आतां मस्ती करना आनी ह्यानफुडें तर करचोच 
ना! म्हाका इंजिनियर जांवचो आसा!” 

पप्पूची हीं उतरां आयकून आज्याक सू 55 जालें. ताणें पप्पूक लागी 
खाकोळात ओडत म्हळें, 'म्हजो शाणो पप्पू तो! हाचेफुडें मस्ती करचो 
ना! एकदीस शिकून व्हड जातलो!' 

“आज्या म्हाका सांग, ' प्रितीन म्हळे, “त्या सोमूचे मागीर फुडें कितें 
जालें?” 

फुडें कितें जालें तें तुमी जाणांत ! हो तुमचो आजोच तो सोमू. 
सोमनाथ गांवकार!' 

“आं SS! दोगांय एकच फावट सुस्कारलीं.' 

“हांव जाणाच आसलो नांवावेल्यान!' पप्पून सांगले. आनी आज्याक 
वेंग मारली. 

आजो सुमारवेळ मेरेन पप्पूचे तकलेवेल्यान हात पोशेंत रावलो. 
आज्याक खातरी आसली आपलो नातू दिल्लें उतर पाळपी. कितेंय FAR 
घेयल्यार तें करुन दाखवपी. 

